

# IL-HAJJA f'Ghawdex




April 2001

Nru. 828



*Rebbieħi  
fuq  
il-Mewt*

# Mal-Mulej fil-Ġimgħa Mqaddsa! IRRIFLETTI AKTAR... ITLOB AĦJAR...



**TLIET KOTBA ĠODDA MILL-**

**LUMEN CHRISTI  
PUBLICATIONS**

- ◆ **L-AĦĦAR ĠIMGĦA TA' ĠESÙ** - Mons. Lawrenz Sciberras, *It-Tielet Edizzjoni*, pp. 172, 16 il-pagna bil-kulur, Lm3.
- ◆ **LEJN IL-KALVARJU** - Fr. Lawrence Lovasik, S.V.D. u Mons. Isqof Nikol Ġ. Cauchi, pp. 48, pocket-size, 30¢.
- ◆ **IL-PJAGI TA' KRISTU** - Mons. Isqof Nikol Ġ. Cauchi, pp. 32, pocket-size, 25¢.

## **TIBQAX MINGĦAJRHOM !**

*Issibhom għand il-librara ewlenin tal-kotba reliġjużi  
f'Malta u f'Għawdex.*

# f' din il-ħarġa

- Editorjal • 3
- Il-Hajja fid-Djoċesi • 4
- X'gara dan l-aħħar • 6
- Id-Dinja ta' Ċikku l-Ghawdexi • 10
- L-Intervista -  
Rebbieħ fuq il-Mewt • 12
- Ghawdex 300 sena ilu -  
L-Uffiċċjali tar-Riġment il-Ġdid • 17
- Riflessjonijiet fuq Sibt il-Ġhid • 18
- L-Ġhid il-Kbir  
u l-Misteru ta' Kristu Rxoxt • 20
- Bookmark • 22
- Poezija - Randan 2001 • 23
- Il-Ġimgha Mqaddsa u l-Ġhid  
il-Kbir fil-Mużika Klassika • 24
- Rajna il-Knisja tinbet fl-Albanija • 26
- It-Talb u l-Għolja ta' Ghammar • 30
- Mill-Knisja fid-Dinja • 31
- Drawwiet Missirijietna -  
Il-Mara fil-Folklor Ghawdexi (4) • 32
- Wirt Ġziritna -  
Il-Mużew tal-Folklor (1) • 34
- Ftit Toghma Tajba • 38
- Ghawdex Sportiv • 40
- Kurzitajiet minn madwar id-dinja • 42

# EDITORJAL



## NIFTHU JEW MA' NIFTHUX?

*Taqbel li l-ħwienet kollha jfthū nhar ta' Hadd jew ma taqbilx?*

*Kontroversja li mhux la kemm issibilha soluzzjoni malajr. Jaqbel li qabel niddeċiedu niċċaraw ċerti punti.*

*Bħala pajjiż nistrani rridu nagħtu importanza lit-tagħlim nistrani biex imbagħad nieħdu kunsiderazzjoni ta' x'irid il-poplu. Il-Katekiżmu tal-Knisja Kattolika jgħid li l-hajja tal-bniedem għandha tkun imqassma f'ħin ta' xogħol u ta' mistrieħ. L-istituzzjoni ta' Jum il-Mulej tgħin biex kulhadd igawdi żmien ta' mistrieħ u ta' rikreazzjoni biżżejjed, biex ikun jista' jieħu ħsieb xieraq tal-hajja tiegħu familjari, kulturali, soċjali u reliġjuża.*

*It-tqaddis tal-Hadd u tal-ġranet l-oħra ta' festa jitolb sforz minn kulhadd flimkien. Kull nistrani għandu jfittex li ma jitolb bla bżonn minn haddieħor kull ma jista' jfixklu milli jħares Jum il-Mulej. Meta xi drawwiet (sport, ristoranti, eċċ) jew servizzi soċjali (servizzi publiċi u l-bqija) jitolbu xogħol f'jum il-Hadd, tibqa' r-responsabbilita' li wieħed ifittex li jkollu xi ħin liberu.*

*Quddiem dawn il-kunsiderazzjonijiet nifhmu li m'għandniex nippretendu li tal-ħwienet insibuhom dejjem miftuħa kull x'ħin jiġina l-bżonn li nixtru xi haġa. Wieħed għadnu jaħseb jixtri fil-ġranet l-oħra. L-istess ngħidu għall-ħaddiema li għandu jkollhom jum ta' mistrieħ għalihom u għall-familja tagħhom. M'għandhomx, għall-qligħ tal-flus, jissagrifikaw l-interessi soċjali tal-familja. Anke stabbilimenti kbar għandhom jirrispettaw il-ħaddiema impjegati magħhom u mhux biss iħallsuhom kif suppost meta jħaddmuhom nhar ta' Hadd, imma jħalluhom liberi li jagħżlu minn ragħajhom jekk jidhirlux għax-xogħol jew le.*

*Aħna ċerti li max-xogħol tal-Hadd hija marbuta l-istabbilita' tal-familja u l-ġid ta' l-ulied speċjalment meta jkunu għadhom zġħar. Naħsbuha sew qabel nitkellmu u niddeċiedu.*

## IL-HAJJA f'Ghawdex

Imwaqqa Ġunju 1945  
Harġa nru. 828

Mahruga mid-  
Djoċesi ta' Ghawdex

*Amministrazzjoni:*

Lumen Christi Media Centre  
Triq Fortunato Mizzi,  
Victoria - Ghawdex VCT 111  
Tel. 560496/7 Fax. 561860

*e-mail:* lumenchristi@waldonet.net.mt  
*homepage:*

[www.gozodirect.com/lumenchristi](http://www.gozodirect.com/lumenchristi)

Abbonament : Lm3 Sostenitur: Lm 5


Issettjata: Lumen Christi Media Centre  
Stampata: "Gozo Press"  
Għajnstelem, Ghawdex

*Din il-harġa nġhalqet għall-istampa  
fl-15 ta' Marzu 2001.*

*Il-fehmiet li jistqarru l-kitteba  
m'humix neċessarjament daww  
tal-Bord Editorjali.*


Ritratt tal-Qoxra:

Ir-Redentur (Parroċċa Katidral)  
u l-Irxox (Parroċċa San Gorg)



**Celebrazzjonijiet  
fl-okkażjoni  
tal-beatifikazzjoni  
tal-Papa Piju IX**

Fl-okkażjoni tal-beatifikazzjoni tal-Papa Piju IX il-patrijiet Franġiskani Konventwali organizzaw ġimgha ta' attivitajiet. Nhar is-Sibt 3 ta' Frar itellgħet Akkademja Mużiko - Letterarja taht il-patroċinju ta' l-Isqof Cauchi bis-sehem tal-korijiet Chorus Urbanus u l-kor Laudate Pueri. Patri Serafin Borg qara d-diskors li kien kiteb il-mibki Kan. Nikol Vella Apap. L-ghada l-Hadd 4 ta' Frar Mons. Isqof mexxa Koncelebrazzjoni Pontifikali.



**Mons. Isqof iqaddes fil-Qbajjar**

Fl-okkażjoni ta' l-ghaxar sena mill-inawgurazzjoni ta' statwa tal-Madonna fejn il-pitches tal-boċċi fil-Qbajjar, Mons. Isqof qaddes quddiesa għal dawk l-irġiel kollha li jiffrekwentaw dawn in-nahat.

**Festa ta' San Ġwann Bosco**

Nhar il-Hadd 4 ta' Frar l-Isqof qaddes fil-kappella ta' l-Oratorju Don Bosco fl-okkażjoni tal-festa ta' San Ġwann Bosco. Filghaxija imbagħad, saret purċissjoni fit-toroq tal-madwar bl-istatwa tal-qaddis.

**Laqgħa tal-kumitat tat-tnejn għal miġja tal-Papa**

Nhar it-Tnejn 5 ta' Frar fin-Nunzjatura ta' Malta saret laqgħa ta' tnejn għall-miġja tal-Papa f'Malta. Preżenti għal din il-laqgħa kien hemm l-Arċisqof ta' Malta Mons. Ġużeppi Mercieċa, l-Isqof ta' Ghawdex


Mons. Nikol Cauchi, in-Nunzju Apostoliku Mons Luigi Gatti kif ukoll il-Kardinal Mons. Tucci. Matul din il-laqgħa gie preparat il-programm għall-miġja tal-Papa f'Malta.

**Jum il-morda**


Nhar il-Hadd 11 ta' Frar fid-djoċesi ta' Ghawdex kien celebrat Jum il-Morda. Filghodu Mons. Isqof qaddes quddiesa f'Ta' Pinu għall-morda u l-anzjani kollha. Aktar tard matul il-ġimgha Mons. Isqof żar lill-morda fl-Isptar Ġenerali ta' Ghawdex u tahom tifkira ta' l-okkażjoni.

**Seminar għall-ghalliema tas-Seminarju Minuri.**

Nhar il-Ġimgha 23 ta' Frar fl-Imgarr Hotel inżamm seminar għall-ghalliema tas-Seminarju Minuri.



Matul dan is-seminar l-ghalliema iltaqghu mas-surmast il-ġdid Dun Manwel Magro u offrew rigal ta' apprezzament lis-surmast precedenti Dun Effie Masini. Is-seminar intemm b'quddiesa minn Mons Isqof.




### Jum l-Isqof



### Festa tal-Madonna tal-Fiduċja.

Fl-okkażjoni tal-Festa tal-Madonna tal-Fiduċja nhar is-Sibt 24 ta Frar, Mons Isqof qaddes quddiesa għand l-Ispigolatriċi fi Triq Ġnien Xibla x-Xaghra, fil-kappella dedikata lill-Madonna taht dan it-titlu.



Din is-sena, Jum l-Isqof kien celebrat fil-Bażilika Ta' Pinu minflok fil-kappella tar-Raghaj it-Tajjeb fejn kien isir fis-snin ta' qabel. F'din l-okkażjoni, nhar il-Ġimgħa 2 ta' Marzu sar pellegrinaġġ tar-Randan minn hdejn is-sigra ta' l-Għarb għas-Santwarju Ta' Pinu, u matul il-pellegrinaġġ giet reċitata l-Via Crucis mehuda mill-kitbiet ta' Dun Ġoġ Preca. Wara, Mons. Isqof mexxa Konċelebrazzjoni fis-Santwarju Ta' Pinu. Sar ukoll talb għas-suċċess tal-Viżta Pastoralis u għaž-żjara li l-Papa sejjer jagħmel f'Malta.

### Ftuħ tas-7 Viżta Pastoralis

Is-7 Viżta Pastoralis fethet nhar il-Hadd 4 ta' Marzu fil-Katidral ta' Għawdex. Fil-funzjoni tal-bidu Mons. Isqof kies is-salib imqaddes, imbagħad kompli l-purċissjoni tal-bidu tal-quddiesa. L-omelija kienet riflessjoni fuq il-kelmiet ta' Kristu: "mhux bil-hobż biss jgħix il-bniedem". Malli ntemmet l-omelija Mons. Carmelo Hili, Kanċillier tal-Viżta, qara l-editt, u mbagħad qabel it-Talba tal-Fidili, is-sacerdoti kollha preżenti ġeddew l-weghdiet sacerdotali tagħhom. L-isqof fi tmiem il-quddiesa bierek l-oqbra u talab għall-mejtin. Fl-aħhar huwa ta lil dawk preżenti l-barka papali bir-rebb ta' l-indulgenza plenarja.

# X'gara

## dan l-aħħar

Lelio Spiteri

### Fr. Carm Mifsud - 50 Sena Saċerdot

Fr. Carm Mifsud SDB kien il-mistieden tal-*Past Pupils* Sależjani fergha t'Għawdex flimkien ma' l-*Old Boys* ta' l-Oratorju Don Bosco fl-okkażjoni ta' għeluq il-hamsin sena mis-saċerdozju tiegħu. Fr. Mifsud hadem hafna b'risq l-Oratorju Don Bosco. Il-Hadd 14 ta' Jannar saret quddiesa biex tfakkar dan l-anniversarju. F'din iċ-ċirkostanza, ikkonċelebra wkoll Fr. Savio Vella. Fi tmiem il-quddiesa, is-Sur Anton Mizzi, President tal-*Past Pupils* ippreżenta ikona tal-Madonna lil Fr. Mifsud bħala tifkira. Wara saret ikla f'restorant. Fir-ritratt jidhru l-*past pupils* ta' l-Oratorju flimkien ma' Fr. Carmelo Mifsud SDB.



### Karnival f'Għawdex

Din is-sena l-karnival inżamm bejn il-Ġimgħa 23 sat-Tlieta 27 ta' Frar. Il-karnival f'Għawdex fetah bil-karnival tat-tfal fil-Kumplex Sportiv ta' Għawdex. Imbagħad kompli matul il-jiem u lahaq il-qofol tiegħu t-Tlieta 27 ta' Frar permezz ta' kompetizzjonijiet ta' żfin, defilè u gran finale ġewwa Victorja. Il-karnival kien iċċelebrat ukoll f'irhula ohra fosthom fin-Nadur (ritratt).

### Kotba għal Skola

Il-Kunsill Lokali tal-Qala xtara mitt ktieb sabiex dawn jiġu nseriti fil-librerija tal-lokal, li minn Mejju 2000 għaddiet f'idejn il-Kunsill Lokali. Din l-inizjattiva li ha l-Kunsill Lokali tagħmel parti mill-ftehim li l-Kunsill iffirma flimkien mad-Dipartiment tal-Libreriji sabiex il-librerija tal-lokal tiġi attrezzata b'aktar kotba moderni. Fil-preżent, il-librerija ta' l-iskola qed tinfetħa erba' darbiet fil-ġimgħa u jumejn minnhom matul il-hin ta' l-iskola halli l-għalliema jkunu jistgħu jiehdu t-tfal fil-librerija. Hemm pjanijiet li l-librerija tiġi kompjuterizzata u jiddaħhal ukoll is-servizz ta' l-*internet*.



## Diskussjoni

Is-sehem ta' l-Industrija, kummerç, agrikoltura, sajd u xoghol kien is-sugġett diskuss waqt laqgħa għall-pubbliku organizzata mill-MAS fid-Dar Ċentrali l-Gimgha 23 ta' Frar. Taw il-veduti tagħhom f'din id-diskussjoni li kellha bhala *chairman* lil Victor Cauchi, is-sinjuri Franco Masini, Marcel Bonnici, George Agius u s-sinjura Consiglia Azzopardi.



## Shakespeare f'Għawdex

L-Astra Dramatic Company prezentat fit-Teatru Astra "Romeo u Guljetta" tal-magħruf drammaturgu Inġliż William Shakespeare s-Sibt 3 ta' Marzu. Il-*play* inqalbet għall-Malti minn Alfred Palma. Din kienet l-ewwel darba li fil-gżira Għawdxija saret *play* ta' Shakespeare bil-Malti. *Cast* ta' madwar sittin ruh hadu sehem, taht id-direzzjoni ta' Mario Tabone. Oliver Farrugia u Marion Zammit (ritratt) hadmu l-partijiet ewlenin ta' Romeo u Guljetta. Għall-istess okkażjoni, fil-*foyer* tat-teatru Astra ttellgħet wirja tal-pubblikazzjonijiet kollha li hargu mill-pinna tal-kittieb Malti Alfred Palma.



## Fondazzjoni Dorthese Ellis

Fil-lukanda Imġarr f'Għajnsielem nhar il-Hadd 4 ta' Marzu sar l-iffirmar ta' kuntratt għat-twaqqif tal-Fondazzjoni Dorthese Ellis. Quddiem in-Nutar Paul George Pisani u x-xhieda l-*Speaker* tal-Kamra tal-Parlament is-Sur Anton Tabone u l-Ministru għal Għawdex Giovanna Debono, iffirmaw missier u omm Dorthese, Anthony u Marija, bhala fundaturi. Ittelligħet ukoll serata mmexxija minn Peppi Azzopardi. Marija, omm Dorthese tat hjiel ta' kif originat din l-ideja tal-Fundazzjoni. Kelmtejn ohra saru mill-President tal-Fondazzjoni, Dr. Anton Grech. Nyam Ellis qrat poezja u nstemgħet kanzunetta originali li kienet kitbet Dorthese. Il-Chorus Urbanus, taht id-direzzjoni ta' Mro. John Galea ta numru ta' siltiet mużikali. L-għeluq sar mill-Ministru għal Għawdex, Giovanna Debono.



## Rapport Dettaljat

Nhar it-Tnejn 5 ta' Marzu il-Kunsill Lokali ta' San Lawrenz ipprezenta rapport dettaljat li jinkludi sottomissjonijiet dwar l-immanigjar ahjar ta' l-*Inland Sea* u d-Dwejra, liç-*Chairman* ta' l-Awtorità ta' l-Ippjanar, il-Perit Chris Falzon, fil-prezenza tad-Direttur, il-Perit Godwin Cassar. Ir-rapport ikkummissjonat mill-Kunsill lill-kumpanija Cachia, Formosa u Said, għandu jitqies bhala gwida għall-awtoritajiet u wkoll bhala l-ewwel pass għal pjan serjü ta' *management* tas-sit.

## Laqgħa ta' Diskussjoni

Il-Moviment Azzjoni Soċjali nhar il-Ġimgħa 9 ta' Marzu organizza sessjoni ta' riflessjoni u diskussjoni dwar iż-żgħażaġh fis-sala tal-MAS fir-Rabat. Wara introduzzjoni miċ-chairman Antoine Vassallo, Alfred Gerch qara paper li pprepara Dun Giovanni Curmi dwar iż-żgħażaġh u l-istudju, id-divertiment, ix-xogħol, l-impenn soċjali u l-knisja. Saru wkoll interventi minn aspetti oħra minn Joe Grech, Lorrie Saliba u Swor Elsa Gretter. Intqal fost hwejjeg oħra, li iż-żgħażaġh huma ġenerużi, imma għandhom bżonn ta' aktar *leaders*.



## Sister Act

Fuq inizjattiva tal-Għaqda Żgħażaġh Leone, il-Hadd 11 ta' Marzu filgħaxija fit-Teatru ta' l-Opra Aurora, giet imtella' *Sister Act* bil-partecipazzjoni ta' Claudette Pace.



## Wirja

Fis-sala tal-Wirjiet fi Pjazza San Franġisk, Victoria bejn is-Sibt 10 u t-Tnejn 19 ta' Marzu ttellgħet wirja ta' xogħolijiet li għandhom x'jaqsmu mal-Ġimgħa Mqaddsa. F'din il-wirja, mtella' mill-Għaqda Dilettanti Ġimgħa l-Kbira, ġew esebiti 'l fuq minn 75 biċċa xogħol magħmula lokalment minn tafal u kartapesta, minn 25 dilettant jew artist Għawdxi. Il-wirja kienet inawgurata mill-Ministru għal Għawdex u tbierket mill-Vigarju Ġenerali tad-Djoċesi l-Arċidjaknu Mons. Giovanni B. Gauci. Il-Ministru Debono giet imdawwra mal-wirja minn George Cassar (ritratt) tal-Għaqda Dilettanti Ġimgħa l-Kbira.

## Skambju

Grupp ta' sittax-il student minn Għawdex akkumpanjati mill-ghalliema tagħhom Frankie Muscat u Vivienne Camilleri Fischer telqu lejn l-Awstrija għal skambju skolastiku bhala parti minn proġett tal-lingwa taħt il-programm *Comenius*. Dawn telqu l-Hadd 11 ta' Marzu. F'Novembru, grupp ta' studenti mill-iskola *Haydn Real-Gymnasium Wien V*. mill-Awstrija kienu ġew Għawdex sabiex jitghallmu iktar dwar il-lingwa Maltija u l-hrejjef u l-leġġendi tal-gżira Għawdxija.

## Programm Mużikali

Fl-okkażjoni tal-mitt sena mill-mewt tal-kompożitur taljan Giuseppe Verdi, fit-Teatru Astra, is-Sibt 24 ta' Marzu, filgħaxija, il-Baned Ċittadini Konti Ruggieru tar-Rabat ta' Malta u dik La Stella tar-Rabat, Għawdex daqqew flimkien taħt id-direzzjoni ta' Profs. Joseph Vella. Indaqqu diversi xogħlijiet fosthom sinfonija Giovanna d'Arco, fantasija La Traviata u Rigoletto u selezzjoni minn Macbeth. Ippreżenta l-programm Charles Arrigo.

## Unur mill-Gvern Franciż lil Għawdxija


Dan l-aħhar Mrs. Maria Daly giet onorata bid-dekorazzjoni ta' *Chevalier dans l-ordre des Palmes Académiques* mill-Gvern Franciż. Mrs. Daly giet mogħtija din id-dekorazzjoni wara li diversi ambaxxaturi Franciżi studjaw il-hidma tagħha bhala għalliema tal-Franciż fl-iskola Agius De Soldanis. Matul il-karriera tagħha bhala għalliema, Mrs. Daly attendiet għal diversi korsijiet universitarji fi Franza. Permezz tal-kuntatti li żżomm ma' diversi istituzzjonijiet kulturali Franciżi, Mrs. Daly imnaxxiha tippreżenta diversi kotba u materjal skolastiku lill-iskejjel f'Malta u Għawdex. Mrs. Daly hija l-ewwel Għawdxija li giet mogħtija din id-dekorazzjoni.

## Elezjonijiet tal-Kunsilli Lokali

Is-Sibt 10 ta' Marzu saru l-elezjonijiet tal-Kunsilli Lokali f'sitt lokalitajiet Għawdxin. Dawn huma San Lawrenz, Żebbuġ, Qala, Kerċem, Munxar u Xagħra. Dawn huma l-kandidati eletti f'kull lokalità:



**SAN  
LAWRENZ**



Camenzuli Lawrence (MLP)

**ŻEBBUĠ**




Bajada Joseph (PN)

**QALA**



Buttigieg Paul (PN)


**KERĊEM**




Azzopardi Raymond (MLP)




Cauchi Raymond (PN)



Camilleri Joseph (MLP)




Camilleri Anthony (MLP)




Camilleri Frankie (PN)




Formosa Noel (PN)



Cefai Michael (PN)



Falzon Ivan (MLP)



Grech Saverio (MLP)



Grima Luiga (PN)



Debono Harry (PN)



Grech Victor (PN)



Grima Joseph (PN)



Micallef Joseph (PN)



Saliba Carmelo (PN)



Portelli Angela (PN)



Sciberras Peter Paul (PN)



## Hajr lin-nisa Għawdxin

Dan l-aħħar sar studju mill-Università ta' Malta, ikkummissjonat mill-Kummissjoni għall-Avvanz tan-Nisa u pprezentat lill-onorevoli Lawrence Gonzi, dwar is-sehem tal-mara, spiss mohbi, fl-ekonomija nazzjonali. Minn dan l-istudju wiehed jifhem l-importanza tal-mara mhux biss fl-ekonomija ta' pajjiżna imma wkoll fis-soċjetà Maltija. Tajjeb wiehed jifli dak li r-rapport jgħid dwar in-nisa Għawdxin.

F'konfront man-nisa Maltin, in-nisa Għawdxin għandhom livell akkademiku oghla; minkejja dan, u l-possibilitajiet akbar ta' xogħol u ta' kwalità oghla ta' xogħol, in-nisa Għawdxin jippreferu jagħzlu "ix-xogħol tad-dar". "The women in Gozo are strongly dedicated to family responsibilities, particularly child care. House chores rate as secondary to being of service to others." Ahna niringrazzjaw lil Alla u lin-nisa tagħna għal dan id-don li għandna fil-familji tagħna. Filwaqt li napprezzaw u nifhmu wkoll l-importanza tas-sehem dirett tal-mara fis-suq tax-xogħol, qatt ma nieqfu ngħidu li m'hemmx investiment aqwa għas-soċjetà tagħna mill-investiment fil-familja. Hu għal dan li l-Knisja, anke f'pajjiżna, ġie li nsistiet li x-xogħol tad-dar tan-nisa għandu jiġi apprezzat aktar, u possibilment, taht xi forma jew ohra, remunerat, biex il-mara ma jkolliehx htieġa inutli li tohroġ taħdem meta tkun għadha trabbi ulied żgħar.

Ir-rapport ikompli jgħid hekk: "Gozitan women have least leisure time, do most voluntary work, spend more time watching television and most time preparing food, but least time in general housekeeping". Is-sagrificċji kbar li jagħmlu n-nisa tad-dar, speċjalment l-ommijiet, mhumiex għalxejn: huma bħal żerriegħa ċkejna li 'l quddiem għad tagħti hafna frott. Sewwa kieku jsir servej fost l-irġiel biex naraw kemm l-irġiel tagħna jagħtu għajjnuna lill-mara tagħhom fix-xogħol tad-dar, għax għandna l-impressjoni li hafna rġiel għadhom bl-idea li x-xogħol tad-dar hu riservat għall-mara!

Anke fid-daqs tal-familja, il-familja Għawdxija tispikka f'dan l-istudju: "Gozo presents itself as the region with the largest family size of three or more children."

## Aktar hin barra mid-dar, inqas kura tat-tfal

Nota ta' min jahseb fuqha, li harget ukoll minn dan l-istudju - għalkemm kienet ilha evidenti! - hi li aktar ma' mara tghaddi hin fuq xogħol (barra mid-dar), inqas tghaddi hin id-dar fil-kura tad-dar u ta' l-ulied. "The full-time homemaker spent more time than the economically active woman in child minding, assisting her children with tuition and taking and collecting them from school and private lessons." Forsi l-ulied, speċjalment meta għadhom żgħar, aktar milli għandhom bżonn il-pocket money tal-ġenituri, jehtieġu ġenituri li jgħaddu l-hin magħhom, mhux biss fl-istudju, imma wkoll fil-logħob u biex jikbru fil-fiduċja f'xulxin. Diversi wlied ma jifthux qalbhom mal-ġenituri tagħhom forsi għax il-ġenituri qatt ma "jsibu hin" biex jgħadduh ma' wliedhom, f'affarijiet li għall-ulied huma importanti, anke jekk għall-ġenituri jistgħu jidhru hela ta' hin.

## Kunsilli Lokali ġodda

Għadhom kemm saru l-elezzjonijiet f'diversi lokalitajiet Għawdxin. Nawguraw lill-kandidati kollha, qodma u ġodda li ġew eletti. Żgur li jafu li dahlu għal responsabilità mhux żgħira u ġew fdati birrieda tal-poplu li jirrapreżentaw. Jagħmlu sewwa jekk iżommu dejjem quddiem għajnejhom li huma ġew magħzula biex ikunu ta' servizz għal-lokalità li fiha ġew eletti, u mhux għal xi gwadann personali. Ma jhallux pressjoni ta' f'it nies ittelfilhom it-twettiq tad-dmirijiet tagħhom favur il-ġid komuni. Haġa li nittamaw li jwettqu hu li, minkejja d-differenzi politiċi li jistgħu jhaddnu, huma jagħtu aktar każ tal-htigijiet leġittimi tar-residenti tagħhom milli tal-logħob politiku tal-partiti li jirrapreżentaw.

## L-eżamijiet ta' nofs is-sena: min bata l-konsegwenzi?

Kulhadd jaf li l-eżamijiet ta' nofs is-sena kellhom jitharrku lura minhabba azzjoni tal-MUT. Ma niddiskutux il-motivazzjoni, ghax ċertament kienet wahda mmirata biex ikun jista' jitwettaq ahjar dak li hemm imfisser fil-Kurrikulu Minimu Nazzjonali. Imma ta' min jirrifletti sewwa fuq il-konsegwenzi ta' din l-azzjoni, u jekk il-forzi soċjali f'din il-haġa kienux konxji mill-konsegwenzi li setghu jirrizultaw. Smajna hafna tgergir minn għalliema minhabba l-inċertezza dwar id-data ta' l-eżamijiet u jekk kellhomx ikomplu jew le is-sillabu tas-sena. L-eżamijiet saru f'nofs Marzu, hafna qrib il-vaganzi ta' l-Ghid, hekk li l-għalliema qed jgħidu li se jsibuha diffiċli jkopru s-sillabu kollu minhabba l-waqfien tal-vaganzi jekk ma jghaġġlux "biex ilaħħqu". Ċertament l-għalliema, bl-azzjoni jew minghajrha, xorta wahda ser jircievu l-paga fl-ahhar tax-xahar, bhall-membri tal-gvern u l-mexxejja tal-Unjon. Imma fuq l-istudenti, li skond il-Kurrikulu Minimu huma "iċ-ċentru tas-sistema" edukattiva, x'konsegwenzi mmedjati ser ikun hemm?

## Twissija f'waqtha?

F'intervista ma' *Crossroads* li dehret fil-11 ta' Marzu, is-suppliment ta' kull xahar dwar ir-relazzjonijiet ta' Malta ma' l-Unjoni Ewropea li jiġi ppubblikat mal-gazzetta *The Sunday Times*, is-Sur John Magro, president tal-*Gozo Business Chamber* u ta' *Magro Group of Companies*, filwaqt li tkellem favorevolment dwar il-proċess ta' shubija ta' Malta fl-Unjoni Ewropea f'dak li għandu x'jaqsam mas-settur ta' l-agrikoltura, wissa li jekk dan ma jsehħx fid-dawl ta' ftehim speċjali bejn Malta u l-UE, is-settur agrikolu Malti jista' jirriskja kollass. Dwar Ghawdex, hu jghid li f'din il-fażi tan-negozjati, Ghawdex għandu jitqies bhala gżira reġjun ta' Malta.

Fil-laqgħa li saret gēwwa Nizza fi Franza, f'Diċembru li għadda, il-mexxejja ta' l-UE kienu wiegħdu ghajjnuna lill-gzejjer reġjun irrispettivament mill-gid tagħhom, biex din l-ghajjnuna tpatti għal-limiti strutturali u fiżiċi komuni fi gzejjer zghar.

Din it-twissija mhix gējja minn Ċikku, imma minn persuna li hi midhla sewwa ta' l-industrija agrikola, mhux biss Ghawdxija imma wkoll nazzjonali. Jagħmlu sewwa n-negozjaturi Malti jiflu sewwa din l-intervista.

## Ikkundannat ghomru l-habs!

Tfajjel ta' erbatax-il sena fl-Istati Uniti gie kkundannat ghomru l-habs ghax fl-eta' ta' tnaħ-il sena qatel tifla ta' sitt snin waqt li kien qed jimita logħba tar-*wrestling* fuq it-televixin. Ma tistagħgibx li qorti fl-Istati Uniti waslet għal dan il-verdett meta tqis kemm persuni jiġu kkundannati għall-mewt f'dan il-pajjiż kampjun tal-libertà u tad-demokrazija? Jekk, skond l-imhallet li ta s-sentenza, tifel ta' dik l-età haqqu kundanna bħal dik, mela x'haqqhom dawk il-parlamentari tas-Senat amerikan li jipproteġu l-produtturi ta' l-armi u l-faċilità li hemm fl-Istati Uniti li tfal ta' l-iskola sekondarja jistgħu jixtru l-armi u jmorru l-iskola jisparaw fuq l-għalliema u shabhom? X'haqqhom il-produtturi ta' films li jeżaltaw il-qtil u kull forma ta' vjolenza possibbli f'isem il-libertà ta' l-arti ċinematografika, li tant qed ihallu effetti negattivi fuq l-immaġinazzjoni tat-tfal? X'haqqhom ċerti gvernaturi ta' Stati li jiffirmaw digriet tal-mewt għal habsin li forsi ma jkunx hemm provi ċari bizzejjed tal-htija tagħhom?

Dan kollu forsi jerga' jqajjem il-kwistjoni jekk jistax ikun kollox permess fis-soċjetà tagħna, jew jekk hemmx bżonn ta' ċertu kontroll mill-istat, anke jekk dan il-kontroll jissejjah b'isem gdid flok "ċensura", speċjalment fejn jidhlu t-tfal u l-użu tal-mezzi ta' komunikazzjoni tal-massa.

# PLAYPEN

## Toys & Stationery

• Stationery • Magazines • School Books  
• Model Kits • Colour Photocopies •  
Black and White Potocopies • Binding  
in softback, hardback and lamination.

30, Main Gate Street, Victoria - Gozo  
Tel: 561107

# RAINDROPS LTD.

*Bringing Nature into Your Home*

*Are you planning your wedding or home decoration?  
Whatever your taste, you're sure to find exactly  
what you're looking for at Raindrops Ltd.  
The wide help at a price much lower than you think.*


Shop: Raindrops, Main Gate, Street, Victoria  
Tel: 554114, 551254

Office: Raindrops, Borg Gheritu Street, Victoria  
Fax: 561489

# Rebbieh fuq il-Mewt

FL-OKKAŻJONI TAÇ-ĊELEBRAZZJONI TAT-TIFKIRA TAL-PASSJONI, MEWT U QAWMIEN TA' SIDNA ĠESU' KRISTU, DUN EDDIE ZAMMIT INTERVISTA LIL DUN INJAZJU BORG, GHALLIEM TAL-LITURĠIJA FIS-SEMINARJU, LILL-KOPPJA MARĊELL U MARYANNE MIZZI, KIF UKOLL LIL JOE W. PSAILA DWAR KIF NISTGHU NGHIXU DAWN IL-JIEM BI GWADANN SPIRITWALI

## *Dun Injazju Borg*




**Il-Mixja li n-nisrani huwa msejjah biex jaghmel fir-Randan tilhaq il-qofol taghha fit-Tridu ta' l-Ghid, jġigfieri il-Hamis ix-Xirka, il-Ġingha l-Kbira u l-Ghid. Ghaliex il-Knisja taghti importanza daqshekk kbira lil dawn il-jiem?**

Dawn it-tlett ijiem huma l-milja, il-qofol kif ukoll ir-ruh u l-qalb tal-hajja liturgika tal-Knisja. Dawn il-jiem ghandhom ikunu ghan-nisrani l-aktar jiem mixtieqa tas-sena. Ghax f'dawn il-jiem hemm migbura s-sustanza kollha tal-hajja nisranija taghna. It-tlett ijiem imqaddsa ta' l-Ghid jibdeu bil-quddiesa ta' filghaxija ta' Hamis ix-Xirka u jintemmu f'Hadd il-il-Ghid filghaxija. F'dawn il-jiem niċcelebraw il-qofol tal-grajjiet li bihom il-Mulej Ġesù ta l-akbar gieħ lil Alla Missieru u kisbilna s-salvazzjoni, ghalhekk niċcelebraw il-passjoni, il-mewt, id-difna u l-qawmien tieghu.

**F'Hamis ix-Xirka naghmlu t-tifkira tat-twaqqif tas-Saċerdożju Kattoliku kif ukoll ta' l-Ewkaristija. F'dan il-jum fil-knejjes taghna jintrama l-Artal tar-Repożizzjoni. X'tghidilna dwar id-drawwa sabiha tas-Seba' Viżti?**

Fil-ghaxija l-Knisja taghmel it-tifkira ta' l-ahhar ikla tal-Mulej u tat-twaqqif ta' l-Ewkaristija. Din it-tifkira hi marbuta ma' dak li jġi ċelebrat filghodu fil-Knisja Katidrali: l-ghaqda ta' l-isqof mas-saċerdoti tieghu li jaghmlu minn dan il-jum, jum is-Saċerdożju




Kattoliku. Tajjeb li nnehhu minn ilsienna l-kelma 'sepulkru' iżda nsejhulu 'l-artal tar-repożizzjoni', kif ihegğigna d-dokument li harġet il-Kongregazzjoni tal-Kult Divin fl-1988 "*Thejjija u Ċelebrazzjoni tal-Festi ta' l-Għid*". B'ebda mod m'għandna nagħtu lill-artal tar-repożizzjoni dehra ta' qabar, jew xi wirja ta' arrangamenti ta' fjuri, iżda għandu jkun sempliċi kemm jista' jkun. Għax l-iskop hu li ngħinu lill-insara sabiex jaduraw lil Ġesù Ewkaristija. Għalhekk jehtieg noqgħodu hafna attenti li l-iskop taż-żjajjar lill-knejjes tagħna hu ta' adorazzjoni, ġabra u talb quddiem Ġesù Ewkaristija u mhux ta' wirjiet tal-fjuri, għax flok ikun mument ta' talb ikun mument ta' aljenazzjoni u distrazzjoni.

**Il-Jum tal-Ġimgħa l-Kbira huwa jum għażiż hafna għalina. Fih infakkru l-mewt ta' Ġesù. Imma int taħseb li din iċ-ċelebrazzjoni għandna tiehu forma ta' viżtu għal xi hadd mejjet?**

F'dan il-Jum infakkru l-mewt glorjuża tal-Mulej. Tajjeb li f'din iċ-ċelebrazzjoni, bil-mod kif niċċelebrawha kemm mill-aspett ta' kant, kif ukoll ġesti u sinjali, ma nagħtux is-sens ta' mewt falluta jew li wara din il-mewt spicċa kollox, spicċat kull tama. Anzi għandna nagħmlu kulma nistghu

biex ngħinu lill-insara sabiex jifhmu li f'din il-mewt in-nisrani għandu jimtela b'kull tama. Infatti Ġesù nnifsu jghidilna; "*Meta nkun merfugħ 'il fuq mill-art niġbed il-bnedmin kollha lejja*". Ahna nafu li l-qofol ta' din iċ-ċelebrazzjoni tal-Ġimgħa l-Kbira hija l-adorazzjoni tas-salib. Għalhekk tajjeb li nagħtu l-importanza li jisthoqqilha lil din il-parti ta' iċ-ċelebrazzjoni. Is-sacerdot irid ifiehem lill-poplu li ahna bil-ġest tal-bewsa tas-salib m'ahniex sempliċement nuru mħabba u qima lejn Ġesù. Iżda rridu nifhmu li jehtieg niftakru fis-salib tagħna, u nitolbu lil Ġesù sabiex jgħinna naċċettawh f'hajjitna. Għax jista' jgħri li nipperikolaw u nirrendu dan il-ġest bhala xi haġa devozzjonali maqtugħa mir-realtà tal-hajja tagħna.



**Dwar Sibt il-Ghid taħseb li l-insara tagħna jagħtuh l-istess importanża tal-jiem ta' qabel jiġifieri ta' Ħamis ix-Xirka u tal-Ġimgħa l-Kbira? Għaliex il-Knisja tant tinsisti fuq is-sehem fil-liturġija ta' dan il-lejl qaddis? X'tifsir sabiħ hemm fiċ-ċelebrazzjoni liturġika ta' dan il-lejl?**

Fil-mentalità żbaljata tagħna, almenu sa ftit snin ilu, konna naħsbu li l-qofol ta' dan it-tridu huwa l-jum tal-Ġimgħa l-Kbira. Izda San Pawl stess iwissina: *"Li kieku Kristu ma qamx mill-mewt, fiergħa kienet tkun il-fidi tagħna"*. Sant'Wistin dwar dan il-lejl ta' Sibt il-Ghid jistqarr: *"Din il-velja hija omm il-vġejjel kollha"*. F'dan il-lejl hemm it-tifsira kollha tas-sens tal-hajja tal-bniedem. Infatti wiehed mill-missirijiet tal-Knisja Asterio Sofista jgħidilna: *"Għaliex dan il-lejl jiddi aktar mill-jum, għax dan il-lejl hu aktar ħelu mill-ġenna, għax dan il-lejl hu meħlus minn kull dlam, għax dan il-lejl ikeċċi l-għajja u n-nagħas, għax dan il-lejl hu l-aktar lejl mixtieq tas-sena kollha"*. Dan il-missier tal-Knisja fi ftit kliem jgħid kemm hu essenzjali għan-nisrani dan il-lejl. Jehtieg nghanu lill-insara jifhmu l-importanża ta' dan il-lejl. Min hu nisrani veru ma jistax joqgħod iqis u jikkalkula l-hin jew għax hija ċelebrazzjoni twila, izda irid jifhem illi dan il-lejl hu l-lejl ta' l-akbar rigal: il-hajja ta' dejjem, għax kif jistqarr San Pawl: *"Bil-mewt tiegħu qered il-mewt tagħna u bil-qawmien tiegħu tana hajja ġdida"*. Hu lejl ta' radd il-hajr lill-Missier ta' dak li tana permezz ta' ibnu.

Jalla kull nisrani jifhem l-importanża ta' dan it-tridu qaddis u jagħmel kull mezz li jattendi għalih b'disponibilità, b'entuzjażmu u b'hegga nisranija.

### **MaryAnne u Marċell Mizzi**


**MaryAnne u Marċell, intom ilkom għal diversi snin membri tal-Mixja Neo-Katekumenali. Fil-Mixja, tagħtu importanża kbira liċ-ċelebrazzjoni tal-Lejl Qaddis. Kif tithejjew u kif tiċċelebrawh?**

#### **MaryAnne:**

Il-Knisja Kattolika dejjem għarfet l-importanża ta' dan il-lejl qaddis - meta Sidna Ġesù qam rebbieħ fuq ix-xitan li kellu f'idejħ is-setgħa tal-mewt. San Pawl jgħid li l-fidi tagħna bla qawmien hija fiergħa. Ġesù qam u huwa haj u qieghed mal-Knisja tiegħu sa l-aħħar taż-żminijiet. Il-Knisja tagħmel preparazzjoni serja għal din l-akbar grajja tal-Mulej. Għall-Knisja ewlenija l-Qawmien kien qisu x-xemx. Maż-żmien ix-xemx għattiha s-shab. Il-Konċilju Vatikan II qisu nehha dan is-shab u jtkellem hafna fuq Qawmien. Qabel konna aktar nieqfu fuq il-mewt.

#### **Marċell:**

Ahna ngħaddu l-lejl ta' l-Ghid fi stennija għal xi haġa kbira - Mogħdija mill-Mewt għall-Hajja. Il-Mulej bil-Qawmien Tiegħu jgħorr anki lilna għall-hajja. Il-ferħ matul dan il-lejl ta' saħra jinhass minn kulhadd, anke ż-żgħar tarahom imqajjmin ikantaw ferhanin flimkien mal-kbar. Il-lejl tal-Ghid bil-qari mill-Iskrittura, kant u talb, tixtiequ ma jispicċa qatt. Il-ferħ indumu nhossuh għal żmien wara l-Ghid. Meta jkollna t-trabi għall-Magħmudija l-ferħ joktor, għax il-Qawmien u l-Magħmudija huma marbuta flimkien - jiksbulna d-dritt li nsejhu lil Alla *"Missier", "Abba"*.



**Joe. W. Psaila**


X'hemm sabih u tajjeb fid-drawwiet tal-Maltin u l-Ghawdxin fil-Ġimgħa Mqaddsa. X'hemm tajjeb li hemm bżonn insaħhuh u inqas tajjeb li jeħtieġ inwarrbuh fiċ-ċelebrazzjonijiet ta' dawn il-jjiem?


“Il-Missjoni ta' Kristu u ta' l-Ispirtu s-Santu fil-liturgija sagramentali tal-Knisja, thabbar, iggedded u twassal il-Misteru tas-Salvazzjoni” (Katekiżmu tal-Knisja Kattolika, 2655).

Il-Liturgija tal-Knisja tilhaq il-qofol tagħha bil-fakra solenni u t-tiġdid tal-passjoni u l-mewt tal-Mulej Ġesù u bit-tahbira tal-Qawmien tiegħu mill-Imwiet. Bir-raġun għalhekk il-Liturgija tal-Ġimgħa Mqaddsa hija hafna għal qalb l-poplu Malti u Ghawdxi. Għaldaqstant ukoll madwar il-Liturgija tal-Ġimgħa Mqaddsa nholqu maż-żmien drawwiet u ċelebrazzjonijiet popolari, li huma nobbli fil-ghan tagħhom u jistgħu jghinu biex titmantna l-imġiba nistranija. Izda dawn l-istess drawwiet popolari jistgħu jaljenawna minn dak li l-Liturgija trid tabilhaqq twasslilna.

Il-bniedem, kemm f'livell personali, kif ukoll f'livell kollettiv għandu x-xehta biex ihawwad il-mezz ma' l-ghan ewlieni, b'mod li dak li suppost hu kwintessenza isir dettal, u dak li suppost huwa “side issue” isir il-qofol tal-hsieb u ta' l-impenn. Kultant qed jigri hekk ukoll fl-atteggjament ta' x'uhud lejn il-liturgija tal-Ġimgħa Mqaddsa.

Narmaw il-mejda ta' l-Aħħar Cena u nintilfu fit-tlellix, flok nixtiequ nidhlu iktar 'il gew fil-Misteru tal-Ewkaristija; naghmlu s-seba' visti f'familji u gruppi izda ma jonqosx li d-devozzjoni tagħna tinkiser fuq iz-zuntier billi nieqfu biex niehdu sehem f'xi lotterija. Fil-purċissjonijiet





tal-Gimgha l-Kbira l-ispettaklu ghandu jkun xieraq, b' mod biex izid u mhux idghajef il-gabra u r-riflessjoni. Mill-attendenza taghna, xi ftit skarsa, għall-velja tal-Ghid, jidher li għandna ma fhimniex biżżejjed l-importanza tal-fakra u tiġdid ta' dan il-lejl tal-ghageb li minghajru hi fiergha l-fidi taghna.

Għalkemm ahna poplu li tant inhobbu niċcelebraw bil-kbir il-festa tal-qaddis tar-rahall, għadna nibqghu lura biex nesprimu l-ferh taghna għall-Qawmien tal-Mulej. Bla ma naqghu fl esaġerazzjonijiet li kultant ihassru l-festi tal-bliet u l-irhula, ikun xieraq li fl-Ghid il-Kbir nohorġu iktar baned fl-imsierah taghna, nixeghlu l-gallarijiet u nzejnu t-triqat biex f'kull belt u rahal taghna ngorru fuq spallejna x-xbiha ta' Kristu Irxox.

Il-ferh taghna għandu jkun xhieda tat-twemmin shih taghna f'dan il-jum – il-jum li għamel il-Mulej biex nifirhu u nithennew bih.

*L-Ghid it-Tajjed  
lill-garreja kollha taghna*



# Qranfli





*Fresh & Artificial Flower Arrangements  
for all occasions*

*Specialising in: Wedding Bouquets,  
Church and Reception Decorations, Funeral Wreaths*

*We sell also Souvenirs, Holy Images, and Invitations for  
Baptism, First Holy Communion, Confirmation and Weddings*

46, Mikiel Farrugia Street, Xagħra, Gozo. Tel: 552759



**BOGLAUTO LTD**

- Spare Parts
- Batteries
- Accessories

J.F. Kennedy Square, Victoria VCT 111, Gozo  
Tel: 551 070 • Fax: 563 073

**SWEET SENSATIONS  
CONFECTIONERY**




For Cakes, Gateau,  
Pastries & Confectionery  
Jesmond & Maryanne Borg



55, St. Joseph Sqr.,  
Qala, Gozo.

Tel: 565663  
Home: 552277





# Ghawdex 300 sena ilu



Arkivju Nazzjonali Ghawdex

Pagna mill-Arkivju Nazzjonali - 94

Ricerca ta' Joseph Bezzina ©2001

## L-UFFIĊJALI TAR-RIGMENT IL-ĠDID

L-erbgha u disghin dokument li qeghdin nipublikaw f'din is-sensiela ta' pagni mill-Arkivju Nazzjonali ta' Ghawdex hi lista intitolata *Pro Officialibus Novi Regiminis*. Tinsab registrata fid-disa' volum ta' l-Acta ta' l-Universitas ta' Ghawdex, l-enti amministrattiva tal-gżira fi żmien il-Kavallieri ta' San Ġwann (1530–1798), manetta (1700–1701), folju 25r (NAG, UG, Acta, 9/1700–1701, f. 25r).

Din hi traskrizzjoni tad-dahla ghal-lista:

Michele Agius, Tesoriero di questa Università del Gozzo pagerete alli infrascritti officiali del Regimento scudi cinquanta di moneta segli devono per loro salario d'un anno incominciato il maggio primo passato e finito oggi l'ultimo instante, come segue, cioè...

It-Teżorier ta' l-Universitas qieghed b'din in-nota jirregistra l-hruġ ta' hamsin skut li saru bhala paga lill-uffiċjali tar-rigment imsejjah il-ġdid. L-uffiċjali kienu b'kollox erbatax. Il-paga kienet tkopri sena shiha, mill-1 ta' Mejju, 1700, sa' l-aħħar ta' April, 1701. Din li gejjja hi l-lista tagħhom wiehed wara l-iehor, bl-uffiċċju tagħhom fir-rigment, u bil-hlas li ngħataw.

- Michele Vassallo, *alfiere* jew dak li jgorr l-istandard, 18-il-skut
- Simone Pisano, *sergente* jew surgent, 5 skut
- Domenico Fenech, *sergente* jew surgent, 5 skut
- Carlo Cifai, *sergente* jew surgent, 5 skut
- Simone Habela, *sergente* jew surgent, 5 skut
- Giorgio Curmi, *caporale* jew kapural, skut
- Domenico Cassar, *caporale* jew kapural, skut
- Ignazio Mizzi, *caporale* jew kapural, skut
- Filippo Cassar, *caporale* jew kapural, skut
- Antonio Vassallo, *banderaro* jew reffiegh tal-bandiera, 4 skut
- Geronimo Hagius, *tamburo* jew daqqaq tat-tanbur, skut
- Giovanni Andrea Mangion, *tamburo* jew daqqaq tat-tanbur, skut
- Giovanni Piero Habela, *tamburo* jew daqqaq tat-tanbur, skut
- Giuseppe Scembri, *tamburo* jew daqqaq tat-tanbur, skut

Il-hlasijiet ghal sena shiha mhumiex kbar u din hi indikazzjoni li dawn il-membri tar-rigment kienu jagħtu sehemhom meta jkun hemm bżonn biss, kif ngħidu llum *part-time*. Dan ifisser li r-regiment kien iktar qieghed jaqdi skopijiet ċerimonjali, milli skopijiet ta' difiża. Madankollu dan it-tieni skop mhux eskluż. Ir-rigment, minkejja li hu msejjah il-ġdid, jidher li hu kontinwazzjoni tad-Dejma medjevali.

*Ufficiali tar-Rigment ta' San Ġwann*

do. *Alfieri del Regimento di San Giovanni: Michele Vassallo pagatore alli infrascritti officiali del Regimento scudi cinquanta di moneta segli devono per loro salario d'un anno incominciato il maggio primo passato e finito oggi l'ultimo instante, come segue, cioè...*

Michele Vassallo Alfieri	18
Simone Pisano Sergente	5
Domenico Fenech Sergente	5
Carlo Cifai Sergente	5
Simone Habela Sergente	5
Giorgio Curmi Caporale	1
Domenico Cassar Caporale	1
Ignazio Mizzi Caporale	1
Filippo Cassar Caporale	1
Antonio Vassallo Banderaro	4
Geronimo Hagius Tamburo	1
Giovanni Andrea Mangion Tamburo	1
Giovanni Piero Habela Tamburo	1
Giuseppe Scembri Tamburo	1
<b>Totale</b>	<b>50</b>

Riflessjonijiet miġbura minn A.C.M.

# L-Għada tal-Ġimgħa l-Kbira Is-Sibt Qaddis



**kif għaddewh  
l-appostli,  
l-Madonna,  
Kristu** ?

**u kif qed  
ngħadduh aħna?**

Hsibijiet mehuda minn tliet kotba:

1. "Marija Donna dei nostri Giorni" - l-Isqof Don Tonino Bello.
2. "Lettera Pastorale per l'anno 2000-2001", dwar "Il Sabato Santo" ta' Kardinal Carlo M. Martini.
3. "Il Cammino Della Pasqua" - Librerija Editrice Vaticana.

## L-appostli

Hekk jiddeskrivihom il-Kardinal Martini

**MIFXULIN** Skoncentrati, l-Imghallem u l-Mulej tagħhom ġie maqtul.

**IMBIKKMIN** Ihossuhom wahidhom u mmutaw. Ma jafux fejn se jagħtu rashom.

**MIBLUGHIN** b'dak li ġara fuq il-Kalvarju. Għalihom mal-Ġimgħa l-Kbira spiċċa kollox. L-akbar telfa u disfatta.

**MIFNIJIN BID-DELUŻJONI** Il-ħolm u l-pjanijiet tagħhom dehrilhom li sfaw fix-xejn.

**IMREGHXIN** Hassew fihom sens ta' ħtija. L-Imghallem issallab u huma ħarbu u dabbru rashom. Hassewhom tradituri.

**IMWERWRIN** "Kienu magħluqin id-dar minħabba l-biżgħa" (San Ġwann)



## Il-Madonna

**Kif għaddietu l-jum ta' wara t-traġedja tal-Golgota:**

- Hsieb ta' Don Tonino Bello:  
"Fuq id-dinja waqgħet dalma kbira" (Mk15;33). Mhux biss nuqqas ta' dawli iżda l-aktar nuqqas ta' fidi. **"F'DAN IL-BLACK-OUT ĠENERALI TA' FIDI, WAHDA BISS ŻAMMET IL-FIDI TIXGHEL U L-KUNTATT MAS-SEMA"** - IL-MADONNA.

- Hsieb tal-Kardinal Martini:
1. **IL-VERĠNI TAL-FIDI:** Marija, f'dan is-Sibt kienet il-"VIRGO FIDELIS" marbuta mar-Rieda ta' Alla. Hi ghexet fejn id-dalma tal-Ġimgħa l-Kbira u ż-żerniq tal-Għid li dalwaqt ifiġġ, imwieżna mill-Ispirtu s-Santu: **ALLA TA KULL FARAG** ifarragna fil-hemm kollu tagħna (San Pawl: 2 Kor 1;4)
  2. **L-OMMTAT-TAMA:** Kien is-Sibt ta' qtigh il-qalb u delużjoni. Imma f'Marija spikkaw is-SABAR u l-PERSEVERANZA. Tistenna u tittama. U tittama kontra kull tama. Konvinta li Dak li wiegħed Alla, jsehħ. Ghax Alla hu fidil u jżomm kelmtu.
  3. **L-OMM TA' L-IMĦABBA:** F'dan is-Sibt ta' solitudni, meta l-Appostli hassewhom wahidhom mingħajr il-preżenza ta' l-Imghallem tagħhom, Marija kienet għalihom **"IL-FARAG FIN-NIKET"**. Kienet ukoll il-"Mara Qalbiena". **TOFFRI TBATIJIETHA** ghax kienet taf li l-"ERWIEH JINXTRAW BI PREZZ GHOLI" (1 Pietru 1;18-19)



## Ġesu`

*X'inhu dak li ġara llum? Il-Liturġija tal-Qari tagħtina dawn il-punti.*

**1. ID-DIFNA TA' ĠESU`**

**2. KRISTU JISTRIEH.**  
*Ara l-antifoni fil-Liturġija tal-Qari.*

**3. IL-MULEJ JINŻEL FL-IMWIET, u jiltaqa' mal-ĠUSTI.**

*"Għax Kristu wkoll miet darba għal dejjem... imma ha l-hajja fl-ispirtu li bih mar ixandar is-salvazzjoni lil dawk li kienu magħluqa fil-ħabs" (1 Pietru 3;18)*

**4. IL-LAQGHA TA' KRISTU MA' ADAM.** *Kif fisser it-Tieni Qari fil-Liturġija tal-Qari.*

## U ahna kif ser ngħadduh is-Sibt Qaddis?

Mill-Ktieb "IL CAMMINO DELLA PASQUA"

### IS-SIBT FIL-GHODU

Il-Missal Ruman jgħid: "IL-KNISJA TISHAR HDEJN IL-QABAR TAL-MULEJ U TIMMEDITA L-PASSJONI U L-MEWTTIEGĦU."

**1. IL-MISTERU SPEĊIFIKU** tas-Sibt hu l-ASSENZA tal-Mulej. Lanqas l-Ewkaristija ma tiġi ċelebrata.

**2. JINHASS VOJT KBIR,** bhal meta imutlek xi hadd fil-familja. Dan il-vojt jimtela BI SKIET KONTEPLATTIV".

### FIL-PRATTIKA

\* "Non Sfigurare il Sabato Santo". Ma nisfigurawx IS-SIBT QADDIS (lanqas b'ċelebrazzjonijiet ohra aħseb u ara b'xi attività profana.

\* Fil-ghodu nikkonċentraw fl-UFFIĊĊJU TAL-QARI

### Suggeriment personali

Jista' jsir xi cassette bil-kant ta' dan l-Uffiċċju tal-Qari?

Jistghu l-membri tal-ghaqdiet jifhmu aktar u jassistu għal dan l-Uffiċċju tal-Qari?

## IS-SIBT BIL-LEJL: IL-VELJA TA' L-GĦID

DIN IL-VELJA HIJA  
l-Qofol  
tal-MIXJA TAR-RANDAN

DAN IL-LEJL HUWA  
L-AQWA LEJL TAS-SENA  
**II-LEJL T'ALLA**

DIN IL-VELJA TURI  
KEMM AHNA INSARA


Għax fiha niċċelebraw  
ir-Rebħa ta' Kristu fuq  
il-MEWT u D-DNUB.  
Ir-rebħa finali u defenittiva  
hija ta' Kristu.

Għalhekk...

tkun

**kontradizzjoni**

jekk dan is-Sibt  
ngħadduh bħal Sibtijiet  
oħra jew aghar u aghar  
qisu Sibt il-Karnival.



# L-Għid u l-Misteru il-Kbir ta' Kristu Rxoxt

*Mill-Ecc. Tiegħu  
Mons. Nikol Ġ. Cauchi,  
Isqof t'Ghawdex*

Il-Għid huwa biex nġid hekk ċ-ċentru tas-Sena Liturġika kollha li fiha l-Knisja tiċċelebra l-misteri tal-hajja ta' Kristu. Il-Konċilju Vatikan II isejjah it-tifkira tar-rezurrezzjoni ta' Kristu "*l-akbar solennità*" fil-Kostituzzjoni dwar il-Liturġija, fejn jgħid "*Il-Qawmien tal-Mulej li darba fis-sena jitfakkar ukoll flimkien mal-Passjoni mqaddsa tiegħu, fl-akbar solennità ta' l-Għid*" (Sacrosanctum Concilium, 102).

Il-qawmien ta' Kristu minn bejn l-imwiet huwa fl-istess hin fatt storiku u misteru. Huwa fatt storiku għaliex ġara tabilhaqq u hemm il-provi dwaru. Izda huwa wkoll misteru għaliex fih hemm aspetti li ma nistgħux nifmuhom jew naslu għalihom bir-raġuni tagħna, iżda jehtieg li naċċettawhom bil-fidi.

Ma kienx hemm xhieda okulari tal-qawmien ta' Kristu, cioè hadd fost il-bnedmin ma kien preżenti fil-hin li ġara l-fatt, u hadd ma ra u sema 'l Kristu hierieg mill-qabar. Kristu deher lil dawk li kienu magħzula minn qabel, cioè lid-dixxipli nklużi l-apostli, li kienu marru warajh u urihom min kien u l-istat gloriuż tiegħu, cioè li kien rxoxta tabilhaqq.

Dan il-fatt tar-rezurrezzjoni ta' Kristu l-Appostli ppriedkawh kull fejn marru fid-dinja u għamlu minnu wiehed mis-sisien fundamentali li fuqhom hu mibni l-Kristjaneżmu. Ix-xhieda ta' l-Appostli swiet għall-konverżjoni tad-dinja li sehhet bil-predikazzjoni tagħhom u kienet u tibqa valida f'kull żmien anki fi żminijietna. Minn din ix-xhieda il-qawmien ta' Kristu jġi rikonoxxut bhala fatt storiku. Kif josserva l-Katekiżmu tal-Knisja Kattolika (nru 664), "*hi bla bażi l-ipotesi li l-ġrajja tal-qawmien mill-imwiet hi 'prodott' tal-fidi (jew tal-kredulità ta' l-Appostli), anzi, għall-kuntrarju, l-fidi tagħhom fil-qawmien ta' Kristu mill-imwiet ġiethom mill-esperjenza diretta li kellhom tar-realtà ta' Kristu Rxoxt, bil-ħidma tal-grazzja t'Alla.*"

## **Għaliex l-Appostli emmnu fil-qawmien ta' Kristu**

L-Appostli u l-ewlenin dixxipli ta' Kristu taw xhieda ta' dak li raw u intebhu bih, u mhux x'gara waqt li l-ġisem mejjet ta' Kristu stenbah mir-raqda tal-mewt u reġa ha l-hajja.

Madanakollu, l-Appostli u dawk li kienu magħhom daqskemm kienu ċerti li Kristu miet, daqshekk iehor huma kienu ċerti li huwa qam minn bejn l-imwiet.

Din iċ-ċertezza tagħhom, għad li mhix nieqsa mill-fidi, kienet bażata fuq żewġ fatti u l-ahħar wiehed ripetut iktar minn darba. L-ewwel fatt: il-qabar li kien vojt, rawh Pietru, Ġwanni u hafna oħrajn. It-tieni fatt: Kristu kien haj mill-ġdid u ripetutament dehrilhom, haj mhux biss bir-ruh, iżda wkoll bil-ġisem glorjuż u reali tieghu.

L-erba evangelisti, għad li fid-dettalji x-xhieda tagħhom hija differenti, jistqarru li l-qabar fejn Kristu ġie midfun instab vojt u dan il-fatt għaġġeb mhux ftit lid-dixxipli tieghu, għax kienu qatgħu qalbhom li hu ser jerġa' jgħum. Kif naqraw fil-Katekiżmu tal-Knisja Kattolika numru 640: "*Il-qabar vojt waħdu m'huwiex prova diretta. Il-fatt li l-ġisem ta' Kristu ma kienx fil-qabar jista' jiġi mfisser mod ieħor (ara Gw 20,13; Mt 28,11-15); minkejja dan, il-qabar vojt hu sinjal essenzjali għal kulhadd. Is-sejba tal-qabar vojt kien l-ewwel pass għad-dixxipli biex jagħrfu l-fatt tal-Qawmien mill-imwiet.*"

Prova oħra tal-qawmien ta' Kristu, kienu d-dehriet tieghu, li bihom wera li għadu haj. Kristu deher fl-istess jum tar-Reżurrezzjoni:

- mat-tbexbix lil Marija Madalena (Mk.16,9-11; Ġw.20,11ss)
- matul il-jum lin-nisa twajbin (Mt.28,9)
- lil Pietru (Lq.24,34 1Kor.15,5)
- fil-ghaxija wkoll, lill-Appostli fl-assenza ta' Tumas (Mk.16,14; Lq.24,36-43; Ġw.30,19-23)

Tmint ijiem wara l-qawmien Ġesù deher, lill-Hdax flimkien ma' Tumas li ma kienx emmen (Ġw.20,26-29)

Lis-seba dixxipli fuq il-baħar ta' Tiberija (Ġw.21, 1-14)

Lil hdax fuq il-muntanji fil-Galilija (Mt.28,16-20; Mt.16, 15-18)

Lil 500 fost l-ahwa (1Kor.15, 6)

Lil Ġakbu hu l-Mulej (1Kor.15, 7)

L-ahħar manifestazzjoni f'Ġerusalemm (Lq.24,44-49; Atti1,4)

F'jum it-Tluġ fis-Sema (Mk.16,7; Lq.24,50-53; Atti1, 9-12) meta wara li berikhom inqata' mill-art u shaba għattietu minn quddiem għajnejhom.

### **Ġisem glorjuż ta' Kristu**

Mill-Evangelju nistgħu niksbu wkoll hjiel ta' kif kien il-ġisem glorjuż tal-Mulej. Kristu, meta qam minn bejn l-imwiet zamm l-istess ġisem li kellu qabel saħansitra bil-marki tal-pjagi, li sarulu waqt il-Passjoni tieghu. Kieku Kristu ma qamx mill-mewt bl-istess ġisem li bih sofra, r-Reżurrezzjoni tieghu ma kienix tkun wahda reali, iżda biss apparenti.

Il-ġisem li bih Kristu rxoxta kien ġisem glorjuż, għaliex immerita din il-glorja bit-tbatija u l-passjoni tieghu. Sa mill-bidu ta' l-eżistenza tieghu bhala bniedem, cioè mill-mument tat-tnissil fi hdan l-Imqaddsa Vergni Marija ir-ruh tieghu kellha l-glorja tal-vizjoni beatifika, jiġifieri l-glorja li għandhom l-erwieh tal-qaddisin

fil-genna. Izda din il-glorja tar-ruh ta' Kristu ma hargitx fil-berah u ma dehritx riflessa fil-ġisem tieghu qabel ma għadda mill-prova ta' l-umiljazzjoni u t-tbatija tal-Passjoni li huwa aċċetta għas-salvazzjoni tagħna. Izda meta l-opra tar-redenzjoni, kienet kompluta bis-sagrificċju tal-Kalvarju, il-glorja tar-ruh tieghu għaddiet ukoll għall-ġisem tieghu.

Dak kollu li kien jagħmel parti mill-ġisem uman ta' Kristu, laham, għadam, demm, eċċ. kien jinsab ukoll fil-ġisem li bih qam mill-mewt. Kien immela ġisem shih u perfett. Lid-dixxipli li hasbuh fantażma Ġesù qalilhom "*Spirtu ma għandux ġisem u għadam, bħalma taraw li għandi jien*" (Lq.24,39).

Il-Mulej ried li jzomm fil-ġisem glorifikat tieghu l-marki tal-pjagi bhala xhieda dejjiema tar-rebħa tieghu, bhala prova li huwa l-istess bniedem li bata u miet fuq is-salib. Bihom Kristu jidher quddiem il-Missier Etern tieghu biex jinterċedi għalina bhal avukat tagħna.

Il-ġisem tal-Kristu glorjuż kien immortali, jiġifieri mhux bhal dak ta' Lazzru li reġa' miet wara r-rezurezzjoni tieghu, iżda l-ġisem ta' Kristu qam mill-mewt biex ma jmut qatt iżjed. Ma kienx suġġett għall-mard u għat-tbatija. Dejjem skond l-informazzjoni li għandna mill-kotba tar-Rabta l-Għdida, l-ġisem glorjuż ta' Kristu kien ġisem kollu dija, hafif u jista' jgħaddi anki minn oġġetti materjali bhal meta dahal fiċ-ċenaklu bil-bibien magħluqa. Huwa wkoll ix-xempju jew mudell ta' kif ikun il-ġisem tal-qaddisin, wara li jerggħu jgħumu għall-hajja fl-ahħar jum.


### **X'nitgħallmu mill-misteru tar-rezurezzjoni ta' Kristu**

Il-fatt li Kristu qam minn bejn l-imwiet għandu iktar minn lezzjoni wahda jew messagg għalina. Il-ġustizzja t'Alla tagħti l-premj u lil min jgħix hajja tajba u lil min ikun bata matul il-hajja fid-dinja, kif Kristu, wara l-passjoni u l-mewt tieghu kiseb il-glorja tal-qawmien u l-aqwa ġieh: "*Għalhekk Alla għolliet sas-smewwiet u żejjnu bl-Isem li hu fuq kull isem...*" (Fil 2,9)

Il-grajja tal-qawmien ta' Kristu u t-tifkira tagħha fil-festa ta' l-Għid issahhahna wkoll fil-fidi tagħna li Kristu, huwa s-Sid tal-hajja, la darba qam tabilhaqq mill-mewt. Il-qawmien glorjuż ta' Kristu, kif jgħalliem San Pawl huwa verità ċentrali tal-fidi nisranija.

Ir-rezurezzjoni ta' Kristu, hija wkoll l-pedament tat-tama soda li ahna wkoll, għall-merti tieghu għad naqsmu miegħu l-glorja tal-qawmien jekk nibqgħu maqgħudin miegħu.

Fl-ahħarnett l-Għid huwa wkoll stedina għalina sabiex inqumu mir-raqda u mill-mewt tad-dnub biex ngħixu fit-tigdid tal-hajja tal-grazzja, dejjem f'għaqda ma' Kristu, l-Feddej tagħna: "*Indfinna miegħu fil-mewt permezz tal-magħmudija sabiex kif Kristu kien imqajjem mill-imwiet permezz tal-qawwa glorjuża tal-Missier, hekk ahna ngħixu hajja għdida*" (Rum. 6,4).



Angelo Xuereb - Josephine Debrincat, **"Kelmet il-Qaddisin"**

Sensiela **"Manwali Spiritwali"**; nru. 4; 80 pp;  
Lumen Christi Publications. PEG 2001, Lm 1.00.

## **KLIEMHOM TA' MIN JGHOŻŻU**

Għadu kemm ġie pubblikat ktejjeb interessanti, adattat ħafna għal żmien ir-Randan imma tajjeb dejjem. **"Kelmet il-Qaddisin"** fih ġabra ta' sentenzi u frażijiet li ħarġu minn fomm nies għonja fil-qdusija. Dawn il-kelmiet jgħinuk taħseb u jspirawk, għax fihom għajnuna indispensabbli fil-mixja spiritwali u matura ta' kull nistrani.

Dan huwa ktejjeb ieħor tal-Lumen Christi Publications fis-sensiela taskabbli **"Manwali Spiritwali"**, ktieb ipprezentat b' mod mill-aktar attraenti u komdu li jinkludi 365 sentenza, frażi għal kull jum tas-sena. Huwa ktieb eċċellenti għal kull kategorija tal-poplu tagħna, għaliex fih frażijiet u sentenzi żgħar li tassew fihom x' wieħed jixtarr.

Ilkoll nafu kif illum kull ħaġa antika saret prezzjuża u fiswa l-flus; hekk ukoll il-kelmiet ta' missirijiet il-Knisja, bħal Sant' Wistin kif ukoll dujturi kbar li għexu aktar qrib tagħna bħal San Franġisk de Sales, jibqgħu jitqiesu bħala għalliema kbar li kliemhom ta' min jgħożżu aktar mid-deheb. **"Kelmet il-Qaddisin"** hu damma ta' sentenzi qosra li wassluna dawk li huma ħbieb kbar ta' Alla. Minkejja li dawn in-nies kellhom ukoll id-dgħjufijiet u l-limitazzjonijiet tagħhom, fl-istess ħin kellhom għeruq ta' mħabba radikali lejn Alla.

Haqqhom kelma ta' tiffir u apprezzament l-edituri u l-pubblikaturi ta' dan il-ktejjeb ta' spiritwalità klassika li jista' jkun tant utli għal kulħadd. Dan il-manwal spiritwali, maqsum fi ħmistax-il-kapitlu, jolqot diversi temi mportanti li huma ndirizzati lil diversi kategoriji, partikularment lill-familji, lill-morda, lit-tfal, lill-adoloxxenti, u liż-żgħażaġh. Insibu suġġetti marbuta mal-karità tal-proximu, l-umiltà u l-Ewkaristija, li għandhom jintlaqgħu tajjeb minn kulħadd.

Nawgura li dan il-ktieb sempliċi u prattiku ikun ta' siwi għal kull min jakkwistah, jaqrah, u jomgħodu sew. Ladarba ktieb ikun informattiv u formattiv, ta' ispirazzjoni u ta' nteress ġenerali, dan jiġġustifika l-iskop nobbli li għalih ġie ppublikat. U l-iskop uniku ta' **"Kelmet il-Qaddisin"** huwa li kulħadd jista' jasal fejn waslu huma.

*Dun Karm Refalo, Arcipriet tal-Qala*

**Korrispondent Speċjali Paġna 3 "Lehen is-Sewwa", "Attwalita`" Vol. 3**

**132 pp; B.C.D. Graphics, Lumen Christi Distributors. Għawdex, Lm 2.00.**

## **ATTWALITA` MIĠBURA FI KTIEB UTLI**

"Dal-ktieb mhux qiegħed biex taqrah. . . qiegħed biex tisimgħu. . . Tkunx int li taqleb il-folji ta' dan il-ktieb. Halli l-ktieb jaqleb f'ħajtek folja ġdida".

Hekk jikteb awtur ta' ktieb għaż-żgħażaġh fl-introduzzjoni għall-ktieb tiegħu.

Inħoss li dawn iż-żewġ pariri jgħoddu bis-siħ għal min jaqra l-ktieb "Attwalità". Il-ktieb fih ġabra ta' ħsibijiet, grajjiet, kwotazzjonijiet, esperjenzi u stejjer attwali lkoll meħudin minn ġurnali, rivisti u kotba ta' żmienna. Il-materjal kollu tal-ktieb kien deher fil-ġurnal ta' kull ġimgħa "Lehen is-Sewwa", miktub minn korrispondent speċjali. Kull min hu midħla tal-ġurnal "Lehen is-Sewwa" jaf biżżejjed kemm tkun imżewġa, interessanti u attwali paġna 3 li bir-raġun ġġib it-titlu "Attwalità".

F'dan il-ktieb, il-qarrej jiltaqa' ma' tant nies famużi u magħrufa, bħal per eżempju, kittieba, teologi, papiet, kantanti, politiċi, sportivi, xjenzjati, ġurnalisti, poeti, artisti. . . u tant u tant oħrajn.

Kważi f' kull paġna ssib ritratt jew stampa. Ta' għajnuna huwa l-verrej, bil-lista tas-suġġetti u tal-persunaġġi kollha li jissemmew fil-ktieb. Il-ktieb huwa utli għal kulħadd. Il-qliġh mill-bejgħ ta' dan il-ktieb imur b' riżq il-Missjoni fil-Guatemala. Il-ktieb jinsab għall-bejgħ mil-Lumen Christi Bookshop f' Għawdex, li huma distributuri ewlenin ta' dan il-ktieb, u mill-ħwienet tal-kotba reliġjużi f' Malta.

*Kan. John Ciarlo`*

# Żmien ir-Randan

Wara l-jiem ta' ferħ u bluha  
Ifegġ fuqna ir-Randan —  
Erbghin jum ta' penitenza  
Xi ftit iebes żmien bħal dan!

Fid-deżert Ġesu' gie mgarrab  
W ix-xitan dlonk ittintah  
Għal jiem sħaħ f'sawm w astinenza  
Bla xejn kwiet u nifs ma tah!

Bħall-Imghallem ukoll aħna  
Jeħtieġ naghmlu sagrifiċju  
Jekk ħitijietna rridu nħassru  
U l-fejqan ta' ruħna nfittxu.

Drawwa għażiża tul dal-ġranet  
Hija "It-Triq tas-Salib".  
Li fil-knisja n-nies tinvista  
Il-fejqan fiha ssib.


U l-istorja tal-Passjoni  
Tara int tinħatt b'mod kiefer —  
Minn x'ħin l-Ort Ġesù mar halla  
Ma' salib spiċċa bl-imsiemer.

Ir-Randan ikompli triqtu  
Sa ma tasal id-Duluri,  
Festa għażiża u devota  
Lilha mħabba l-folla turi.

Dit-tifkira tieħu sura  
Ta' "pageant" ġewwa x-Xewkija  
U fir-Rabat, Purċissjoni  
Mill-Isqof tkun immexxija.

Ir-Randan jilhaq il-qofol  
Mal-wasla tal-Ġimgha l-Kbira —  
Purċissjoni mhux biss waħda  
Fostna ssir bħala tifkira.

Fiz-Żebbuġ, Nadur u Xagħra,  
Minn San Ġorġ u l-Katidral  
Statwi sbieħ tilmaħ jingarru  
Fuq spallejn zghazagh u tfal.



Ma' dawn tilmaħ bandalori,  
U irġiel ikaxkru l-ktajjen  
Noti kiebja 'ttina l-banda  
Xi tabella jgorr xi tfajjel.

Dan kollu irid ifakkar  
Xi kemm swiet il-fidwa tagħna  
Minn x'hiex għadda l-Iben t'Alla  
Biex mit-tajn ilkoll jerfagħna.

Dar-Randan immela ħuti  
Ma nħalluhx jiġi għalxejn,  
Izda naghmlu l-almu tagħna  
Ta' dñubietna nħallsu d-dejn.

Hsibijietna għalhekk Mulejna  
Lejk Ġesù ngħollu llum —  
Irriduk issaltan fuqna  
Ta' ħajjitna kun it-tmun.

Rabat  
Għawdex

Kav. Joe M. Attard  
28 ta' Frar 2001.



# Il-Ġimgħa Mqaddsa u l-Għid il-Kbir

## fil-Muzika Klassika


*Ricerka Diskografika ta' Dun Anton Sultana*

Jekk żmien il-Milied u l-festa għażiża tat-Twelid ta' Ġesù kienu ta' ispirazzjoni għal tant mużiċisti u kompożituri sabiex jikkomponu uħud fost l-aqwa xogħolijiet mużikali, dan nistgħu ngħiduh ukoll għal żmien il-Ġimgħa Mqaddsa u l-Għid il-Kbir, li wkoll kienu ta' ispirazzjoni qawwija għal bosta kompożituri sabiex jinsgu uħud fost l-aqwa xogħolijiet tagħhom.

Tajjeb li fil-qosor nagħtu ħarsa lejn dan il-wirt immortali li hallelwna u li tistgħu ssibuh għall-kiri fuq CD Albums fil-Librerija Diskografika tal-Lumen Christi Media Centre ta' Għawdex.

### 1. Innijiet u Mutetti Sagri marbuta mal-Ġimgħa Mqaddsa

- "Miserere" - Gregorio Allegri (CD 315)
- "Peccantem me quotidie" - G.P.da Palestrina (CD 315)
- "Adoramus te" - Claudio Monteverdi (CD 315)
- "Feria VI in parasceve" - T.L.De Victoria (CD 316)
- "Super Flumina" - G.P.da Palestrina (CD 555)
- "Crux Fidelis" - D.Bartolucci (CD 555)
- "Crux Fidelis" - King John IV tal-Portugall (CD 867)
- "Quare tristis es, anima mea" - Orlando di Lasso (CD 871)
- "Jesu dulcis memoria" - Jacopo Peeters (CD 871)
- "Adoramus te" - Lorenzo Perosi (CD ġdida)
- "Miserere" - Gioacchino Rossini (CD 341)
- "Crucifixus" - Antonio Lotti (CD 315)
- "Conductus: Die Christi veritas" - Philippe Le Chancier (CD 348)
- "Credo quod Redemptor meus vivit" - Alonso Lobo (CD 759)
- "Crucifixus" - Antonio Caldara (CD 857)
- "Crux Fidelis" - Estevao De Brito (CD 857)
- "Terra tremavit" - Giovanni Pier Luigi da Palestrina (CD 349)
- "Vexilla Regis" - Anton Bruckner (CD 757)
- "O Divine Redeemer" - Charles Gounod (CD 63)
- "The Holy City" - Adolph Adams (CD 548)
- "Christus Factus Est" - Anton Bruckner (CD ġdida)



### 2. Oratorji u Cantatas tal-Passjoni

- "The Seven Last Words" - Joseph Haydn (CD 68/306)
- "St. John's Passion" - J.S.Bach (CD 145/146)





- "St. Matthew's Passion" - J.S.Bach (CD 160/266)  
 "La Passione. Le Sette Parole di Cristo" - Domenico Bartolucci (CD 147/148)  
 "Passio Domini Nostri Jesu Christi Secundum Johannem" - Cipriano De Rore (CD 544)  
 "Membra Jesu Nostri" - Dietrich Buxtehude (CD 898)  
 "The Seven Days of Passion" - Alexander Grechaninov (CD 904)  
 "Via Crucis" - Franz Listz (CD 921)  
 "Olivet to Calvary" - J.H. Maunder (CD 926)  
 "The Crucifixion" - Sir John Stainer (CD 950)  
 "La Passione di Cristo secondo San Marco" - Lorenzo Perosi (CD ġdida)

### 3. "Stabat Mater" differenti

- "Stabat Mater" - Domenico Scarlatti (CD 191)  
 "Stabat Mater" - Franz Joseph Haydn (CD 305)  
 "Stabat Mater" - Giuseppe Verdi (CD 772)  
 "Stabat Mater" - Giovanni Battista Pergolesi (CD 337)  
 "Stabat Mater" - Antonin Dvorak (CD 141/142)  
 "Stabat Mater" - Gioacchino Rossini (CD 326/946)  
 "Stabat Mater" - Franz Schubert (CD 326)  
 "Stabat Mater" - Antonio Vivaldi (CD 326)  
 "Stabat Mater" - Karol Szymanowski (CD 511)  
 "Stabat Mater" - Francis Poulenc (CD 946)  
 "Stabat Mater" - Zoltan Kodaly (CD 555)



### 4. Oratorji b'rabta mal-Qawmien ta' Kristu


- "Resurrexi" - Gerald Near (CD 931)  
 "La Risurrezione di Cristo" - Lorenzo Perosi (CD ġdida)  
 "La Grande Pasqua Russa" - N.Rimski Korsakov (Cassette TK 17)  
 "Alleluia" mill-"Messiah" ta' Frederic Handel (CD 155)  
 "Easter Oratorio" - Johann Sebastian Bach (CD 578)

### 5. Innijiet b'rabta mal-Qawmien ta' Kristu

- "Allelulia Christus Resurgens" - Perotinus Magnus (CD 348)  
 "The King of Love my sheperd is" - J.B.Dykes & H.W.Baker (CD 706)  
 "Russian Chants" mill-album "Eastern Russian Liturgy" (CD 506).  
 "Eastern Hymn" - Giovanni Pier Luigi da Palestrina (CD 770).  
 "Easter Carol" - Charles Ives (Cassette)  
 "Let God Arise" - Dmitri Bortnyansky (CD 876).  
 "Jubilate Deo" ta' Giovanni Gabrieli (CD 315)  
 "Maria Magdalena" - Francisco Guerrero (CD 759)  
 "Surrexit Pastor Bonus" - Jean L'Heritier (CD 867)  
 "O Lord Arise - Alleluia" - Thomas Neelkes (CD 343)  
 "Exultate Jubilate" ta' Wolfgang A. Mozart (CD 64)  
 "Eastern Hymn" ta' Pietro Mascagni (CD 63)




Din kienet gabra fil-qosor ta' xi whud mix-xogholijiet muzikali l-aktar famużi, ispirati mill-Passjoni, il-Mewt u l-Qawmien ta' Sidna Ġesu` Kristu. Jalla dawn il-jiem imqaddsa jkun ta' għajnuma għalina, anke muzikalment, sabiex nidhlu aktar fil-qalba ta' dan il-misteru kbir tas-salvazzjoni tagħna.




# rajna l-Knisja tinbet fl-Albanija

minn Fr. Gerard Buhagiar

*Kien bħal daż-żmien sena meta Mons. Isqof, talabni biex immur naħdem fiċ-Ċentru taż-Żgħażaġh f' San Lawrenz u dan minħabba li Dun Manwel Cutajar kien se jħalli l-parroċċa biex imur jaħdem bħala missjunarju fl-Albanija. Sibit grupp sabiħ ta' żgħażaġh ħerqana biex jaħdmu u biex ikomplu jagħtu ħajja liċ-Ċentru tagħhom. Izda waħda mill-ewwel ħwejjeġ li talbuni kienet: "Meta ser immorru nzuru lil Dun Manwel fl-Albanija?" It-twegiba tiegħi kienet li meta jkun il-waqt immorru żgur. Hekk kien, u din ix-xewqa seħħet fil-ewwel jiem ta' Frar, meta jien flimkien ma grupp ta' seba' persuni minn San Lawrenz qbadana l-ajruplan lejn l-Albanija. Għal xi wħud minn dawn iż-żgħażaġh din kienet l-ewwel safra. Magħna wkoll ġew żewġ saċerdoti oħra, Fr. Nazju Borg u Fr. Effie Masini.*



*xi bunkers ħdejn id-djar*



*Dun Manwel Cutajar iżur il-familji foqra*

Ta' min jghid li l-Albanija, li tinsab biss siegħa u kwart ajruplan bogħod minn gżiritna, hija pajjiż li qiegħed jithabat biex forsi jqum fuq saqajh, wara l-qerda li halliet warajha l-ehrex dittatura komunista li kien hawn fid-dinja. Huwa biss għaxar snin ilu li fl-Albanija ġiet permessa l-libertà reliġjuza u l-ftit saċerdoti li kien baqa' fil-habsijiet ġew meħlusa. Illum baqa' biss ħajjin Isqof, li kellna x-xorti niltaqgħu miegħu, u minn fommni nisimgħu minn liema tbatija kellu jghaddi matul 13-il-sena habs, u żewġ saċerdoti oħra.

Kienu għadhom kemm daqqu l-għaxra ta' filghodu meta bdejna l-inzul tagħna fl-Albanija, u minn fuq l-ajruplan wieħed seta' jammira is-sbuhija naturali ta' dan il-pajjiż, pajjiż kollu ħdura u muntanji sbieħ. Izda hekk kif l-ajruplan mess ma' l-art mill-ewwel bdilna ħsibijietna, u wieħed fostna nstema jghid: "U hawn fejn ġejna?". Impresjonanti kif tul ir-runway u l-ajruport kollu, (jekk jista' jissejjah ajruport), kien mimli suldati! X'hin dħalna f'kamra mimlija wkoll bis-suldati, f'nofshom nilmħu lil Dun Manwel ixejjer u kollu dahkan jistenniena. Hriġna mill-ajruport u qbadna t-triq lejn Mammuras li tinsab biss tlett kwarti 'l bogħod. Tul it-triq stajna nammiraw is-sbuhija naturali ta' dan il-pajjiż: muntanji, pjanuri shaħ ta' ħdura, u xmajjar, waqt li minn naha l-oħra kull ftit metri bdew jidhru numru bla għadd ta' bunkers li l-ex-dittatur Enver Hoxha (tingara Hoġa) kien bena biex b'hekk iżomm poplu shiħ taħt il-biżgħa li se jkun attakkat mill-Istati Uniti jew mill-Ewropa. Kull bunker kien iservi biex x'hin kienet iddoqq is-sirena l-irġiel iħallu djarhom u jinżlu fihom bl-armi f'idejhom biex jiddefendu l-pajjiż. Qalulna wkoll li bl-ispiza ta' bunker wieħed kienu jinbnew tlett idjar. Minn dawn il-bunkers inbnew 'il fuq minn miljun wieħed. Bdejna naraw id-djar, djar foqra, kamra jew tnejn u xi wħud minnhom huma djar ta' l-injam u minn ġewwa miksija bil-kartun biex jilqgħu l-kesha. Xenarju ta' pajjiż tat-tielet dinja f'nofs l-Ewropa!


Wasalna fil-parroċċa, u quddiemna dehret il-Knisja ta' Mammurras, knisja prefabbricata, jiġifieri mibnija bi travi

tal-hadid u miksija bi pjanci ta' hadid u gibs. Ta min jghid li l-knejjes kollha kienu inqerdu taht id-dittatura, u kien baqa shih biss il-katedral ta' Xkodra ghaliex id-dittatur kien juzah bhala gym ghas-suldati tieghu. Izda aktar mill-bini, hawn iltqajna man-nies, nies jippassi ggaw kwazi l-gurnata kollha ghaliex erbgha fil-mija biss ghandhom xoghol, u l-ohrajn l-anqas biss ghandhom mezzi biex jahdmu ir-raba. Ma' kull min titkellem kwazi kollha jghidulek li huma nsara, izda wara tintebaħ li ftit huma l-imghamma. Kollha imnisslin minn familji nsara li minhabba il-komunizmu ma setghux jghixu l-fidi taghhom. Wahda tfajla ta' sbatax-il-sena qaltilna li l-ġenituri taghha qatt ma ghamlu s-sinjal tas-salib minhabba l-bizgha li jekk xi hadd minnhom jinqabad, hemm imdendla fuqu l-kundanna ta' seba' snin habs. Kulhadd kien jitlob fis-skiet u fil-moħbi ta' qalbu. *"Issa, għallinqas"*, kompliet tghidilna *"qed ngħixu l-fidi tagħna mingħajr biża"*. U dan jidher ċar ghaliex hafna huma dawk it-tfal u zghazagh li qed jitolbu li jircievu l-Magħmudija u s-sagramenti l-ohra.

Esperjenza sabiha ghalina kienet meta nhar il-Hadd 11 ta' Frar, 54 persuna mill-età ta' ghaxar snin sa 16-il-sena rciew il-Magħmudija. Dan jista jsir grazzi għall-prezenza ta' xi sorijiet Taljani, Dun Manwel u katekisti zghazagh li qed jigu preparati tant tajjed minnhom. Dawk kollha li hadu l-magħmudija kollha kemm huma kitbu talba lil Kristu. Hekk kiteb fost l-ohrajn Edward, tfajjel ta' tnax-il-sena: *"Mulej Gesù, dan huwa l-isbaħ jum ta' ħajti, ilni nistennieh hafna snin. Illum jiena sejjer insir ħuk u sejjer ikolli x-xorti li għall-ewwel darba insejjaħ lil Alla, Missieri. Nitolbok Mulej, uza l-qawwa tiegħek biex fid-dinja qatt aktar ma ssaltan il-kefrija u l-mibgheda, izda ssaltan biss l-imħabba, il-maħfra u l-paci"*.

Dorina katekista zaghzughha ta' tmintax-il-sena, li kienet wahda mill-ewwel grupp li rcieva l-magħmudija disa' snin ilu, qaltilna: *"Li nkun katekista hija xi ħaġa sabiha hafna għaliya. Ghaliex kif jiena sibt lil Swor Gulja li wasslitli lil Kristu u hekk qalbi mtliet bil-ferħ, hekk wkoll jiena rrid inwassal il-ferħ ta' Kristu lil oħrajn. Anke li nagħmel dan jitlob minni sagrificcji kbar, izda fija nħoss ferħ kbir, ghaliex nemmen li Kristu qiegħed qrib tiegħi u jghinni hu"*. Lorenz: *"Il-fidi twassalna biex nifhmu li l-ħajja hija sabiha, anke jekk għandna hafna diffikultajiet u tbatija. Izda meta jkollok il-fiducja, tama u ċertezza li Kristu jinsab fik, u inti tisimghu u tiftaħ qalbek għalih, anke jekk xi drabi niżbalja, jien ċert li qatt ma hu sejjer jitleqni. U dan inissel fija ferħ"*.

Għalkemm kienu ftit il-jiem li għaddejna fl-Albanija nistghu ngħidu li rajna Knisja qed tinbet mill-ġdid wara snin shah ta' persekuzzjoni. Rajna l-hegga ta' tant zghazagh li għalkemm jonqoshom hafna hwejjeg, huma zghazagh ferhana, zghazagh li ta' kuljum fis-6.30 ta' filghodu jimlew il-Knisja biex flimkien jghidu r-ruzarju u jiccelebraw l-Ewkaristija. Nispicca bl-aħhar kelmiet li qaltilna Mailinda qabel ma tlaqna: *"Għalkemm ma nafx liz-zghazagh Maltin u Ghawdxin nixtieqikom biss li tibnu ħajjitkom fuq il-kliem ta' Kristu u fuq hadd aktar. Nixtiequlkom il-vjaġġ it-tajjed u nistennewkom mill-ġdid fostna"*.



*Il-Knisja ta' Mamurras*



*il-grupp li rciew il-Magħmudija*



*ic-Celebrazzjoni ta' l-Ewkaristija*



*il-grupp li mar l-Albanija*



# SQUARE CELLAR

*Widest Selection of  
Wines and Spirits of all kinds  
American, English & French Cigarettes  
Finest Cigars and Pipe Tobaccos*

Prop.: Joseph Grech  
24, St. George's Square, Victoria - Gozo. Tel: 551845 or 556141

**SPECIAL DISCOUNTS ON LARGE ORDERS**

## *Manuels* **JEWELLERIES**

13, St. Francis Square,  
Victoria, Gozo. Tel: 556155

141, Republic Street,  
Victoria, Gozo. Tel: 556288

**L-irhas prezzijiet fuq bejgh ta' oggetti tad-Deheb, Fidda, Djamanti u Arloggi**

**Tiswijiet Professionali u Engraving Kompjuterizzat**

**Electro Plating ghal Kalcijiet, Pissidijiet u hafna affarijiet ohra**

**Kull biċċa xogħol tiġi garantita**

**Ix-xogħol kollu jiġi maħdum mid-ditta stess  
u ma għandna ebda konnessjoni ma' hwienet ohra**

## The Showcase

### SCICLUNA

**HOUSEHOLD GOODS**

The household department store for the housewife, with two levels, where one can find his home need, under one roof, with very competitive prices, quality and service.

THE GIFT SHOP  
WITH AN EXCLUSIVE  
RANGE OF GIFTS FOR  
ALL YEAR ROUND  
OCCASIONS

### CANE SHOP

The wicker and rattan shop with a vast range of cane furniture. We can also accept nonstandard sizes according to the customer request.

Scicluna Household Goods (Gozo) Ltd. - 32 Palm Street, Victoria, VCT 103.  
Tel: 554137 - 556493 Fax: 561681 Email: sciclunajg@vol.net.mt

ikompli minn paġna 9

**ELEZZJONIJIET KUNSILLI LOKALI 2001**


**XAGHRA**




Attard Anthony (PN)



Attard Maria Assunta (PN)



Bonello Saviour (MLP)




Cordina Joseph (MLP)



Refalo Carmelino (PN)


**MUNXAR**



Bajada Mark (PN)




Bezzina Georgia (PN)




Gauci Mario (MLP)



Said Carmen (MLP)



Sultana Joseph (PN)



Agħti sehemek fil-Kampanja ta' I-RTK  
b'risq l-estensjoni tad-  
**DAR TAL-KLERU f'taċ-Ċawla**  
Ibghat l-offerta lil Kapp. Ġorġ Bezzina,  
Uffiċċju Parrokkjali, Fontana

# Rainbow Paints

## Special Offer

15th March - 28th April 01

Discounts on

- 5% on water paint 
- 7% on ceiling coving & borders
- 10% on curtain rails
- and much more!



The best quality and the best prices!  
All you need to do to benefit from this offer  
is to present this flyer at  
**Rainbow Paints** which is situated in:-  
FORTUNATO MIZZI STREET, VICTORIA, GOZO.  
(Under tal-Mudell Hardware Shop)



## Frenċ ta' l-Għarb - 4



*Wahda mill-istatwi tal-Via Sagra li hemm fuq l-Għolja ta' Għammar*

# It-Talb u l-Għolja ta' Għammar

jikteb Angelo Xuereb

Il-bniedem ta' Alla ma huwiex kuntent biss li jhobb lil Alla iżda jagħmel minn kollox biex in-nies l-ohrajn ihobbuh. Għalhekk kwazi dejjem fil-hajjiet tal-qaddisin naraw li huma holmu bi proġetti li kellhom jaghtuhom imrar iżda għamluhom għall-akbar glorja t'Alla.

Frenċ lejn l-ahhar snin ta' hajtu beda juri imhabba speċjali lejn l-gholja ta' Għammar. Huwa ġie li kien iqatta' xi lejl jitlob fuq din il-gholja jew xi wahda qrib. Lejn l-ahhar sitt snin ta' hajtu din l-gholja bdiet tiġbdu u ssahru aktar. Huwa ma damx ma tella' santa kbira tal-Madonna Ta' Pinu. U saritilha wkoll niċċa.

Għalkemm huwa ried li jxerred l-istess devozzjoni lejn il-Madonna Ta' Pinu, madankollu huwa bhal donnu xtaq li tinbena xi kappella. Izda l-Isqof ta' dak iz-zmien Mons. Guzeppi Pace ma qabilx li tinbena Knisja anzi fis-sena 1961 huwa ordna li n-niċċa li kien hemm titneħha. Izda għalkemm din l-ordni ma għogbotx lill-Frenċ, madankollu huwa obda lill-Isqof tiegħu

Imbagħad fil-21 ta' Diċembru, ittella' salib fuq l-gholja ta' Għammar. Frenċ kien preżenti għal dik l-okkażjoni. Minn dak iz-zmien 'l hawn bdew isiru pellegrinaġġi bejn is-Santwarju Ta' Pinu u l-gholja ta' Għammar. Kien jingħad ir-Rużarju, kif ukoll bdew isiru meditazzjonijiet fuq l-istazzjonijiet tal-Via Sagra.

Infatti fis-sena 1963 l-Isqof stess mar iżuru. Frenċ staqsieh kellux itella' n-nies. L-Isqof wiegħbu: Għaliex le? Minn min qed tibza'? Għal hemm m'għandekx bżonn ta' ċwieviet. Għalhekk nistgħu naraw li l-opra li beda Frenċ ġiet approvata mill-Knisja lokali.

Għal dawk li kienu jafdaw f'dan il-bniedem, ta' Għammar saret għolja qaddisa. In-nies bdiet bi hġarha tmur hemm. Sahansitra kien hemm min xerridha li xi hadd kellu xi viżjonijiet hemmhekk.

Infatti Frenċ stess ammetta li huwa qatt ma ra xejn fuq dik l-gholja iżda kien iħossu qrib tal-Madonna.

*Dan il-proġett ta' l-gholja ta' Għammar li beda Frenċ tal-Għarb għadu magħna sal-lum. Bosta nies għadhom jitiġħu fuq l-gholja jagħmlu l-Via Sagra u biex jitolbu l-Madonna. B'hekk b'dan il-proġett ta' l-gholja ta' Għammar Sidna Ġesu Kristu għadu jigi magħruf u maħbub.*

**NAMASTE**  
AUTHENTIC INDIAN CUISINE  
Fortunato Mizzi Street, Victoria, Gozo. Tel: 561619

**MARIO**  
DISPENSING OPTICIANS  
57, MAIN GATE STREET, VICTORIA, GOZO.  
Prop. Mario P. Grech F.A.D.O. (Lond.)  
Appointments for  
EYE TESTING / EXAMINATION  
by the Latest Computer Technology  
and Eye Specialists  
Telephone: 55 65 28 / 56 33 31



### **Konċistorju Tal-Kardinali għal Mejju**

Ġwanni Pawlu II se jsejjah konċistorju straordinarju tal-Kardinali kollha (183) bejn il-21 u l-24 ta' Mejju 2001 biex janalizzaw fost hwejjeġ ohra, il-ministeru tal-Papa u l-kolleġġjalità ta' l-Isqfijiet. It-tema prinċipali se tkun l-istudju tal-prospetti tal-Knisja għat-tielet millenju, fid-dawl ta' l-ittra apostolika tal-Papa *Novo Millenio Ineunte*. Hu mistenni li jagħmlu evalwazzjoni finali tal-Ġublew, li tulha jiddiskutu b'mod partikulari l-kwistjoni tad-dejn tal-pajjiżi foqra.

### **Sri Lanka: "Il-Paċi Mixtieqa"**

Il-qniepen tal-knejjes daqqew fil-lejla tas-17 ta' Frar fil-bidu ta' xahar ta' talb dedikat għall-paċi u r-rikonċiljazzjoni. Wara saret *ora santa* fil-katidrali tal-hames djoċesijiet. Tul it-18-il sena ta' gwerra ċivili bejn il-Gvern immexxi mis-Sinhalese u r-ribelli Tamil, 60,000 ruh inqatlu u aktar minn miljun ġew spostati.

### **Ġermanja: il-Musulmani jissahħu**

Il-komunità musulmana tal-Ġermanja żdiedet minn 6,000 fl-1945 għal aktar minn 3 miljuni fil-bidu tal-millenju l-ġdid. Intant il-Knisja Kattolika u l-Knejjes ewlenin Protestanti tilfu 1.2 miljun membru bejniethom tul l-aħhar tlett snin. Attwalment għandhom 27 miljun membru t-tnejn li huma. Skond sorsi Iżlamiċi, aktar minn żewġ terzi tal-Musulmani huma fidili mpenjati waqt li biss 5 fil-mija tal-Protestanti u 18 fil-mija tal-Kattoliċi jipprattikaw il-fidi tagħhom.

### **El Salvador: terremot kbir**


L-aġenzija kattolika Cafod habbret ghotja ta' 100,000 dollaru Amerikan lil El Salvador wara tragedja ohra kawzata mit-tieni l-akbar terremot li laqat il-pajjiż fi żmien xahar. Kien ta' 6.1 fuq l-iskla Richter u laqat qrib il-bliet ta San Vicente u Cojutepeque, fuq art li ddgħajfet minhabba t-terremot ta' Jannar. Aktar minn 200 persuna ġew rappurtati mejtin u aktar minn elfejn ruh sfaw bla dar.

### **Konċistorji straordinarji msejħa minn Ġwanni Pawlu II bid-dati li fihom ġew miżmuma u s-suġġetti li ġew trattati**

- |                           |                                                                                                                                                                                                                                                                                             |
|---------------------------|---------------------------------------------------------------------------------------------------------------------------------------------------------------------------------------------------------------------------------------------------------------------------------------------|
| <b>5-9 Nov. 1979:</b>     | dwar l-applikazzjoni tal-Konċilju Vatikan II, ir-riforma tal-Kurja Rumana, ir-relazzjonijiet bejn il-Kultura u l-Knisja u l-kwistjoni tal-finanzi tal-Vatikan.                                                                                                                              |
| <b>23-26 Nov. 1982:</b>   | mill-ġdid dwar il-finanzi tal-Vatikan wara l-falliment tal-Bank Ambrozjan, istituzzjoni privata li fuqha l-Vatikan kien jiddependi għall-operazzjonijiet tiegħu. Komplex janalizzaw ir-riforma tal-Kurja Rumana u l-applikazzjoni tal-Kodici tal-Liġi Kanonika li kien se jiġi promulgat.   |
| <b>21-23 Nov. 1985:</b>   | fuq ir-relazzjonijiet bejn is-Santa Sede u d-Djoċesi, u bejn il-Papa u l-Isqfijiet. Sar pass decisiv fir-riforma tal-Kurja Rumana, li wara l-Papa implimenta.                                                                                                                               |
| <b>4-6 April 1991:</b>    | "fuq il-gwerra bejn il-kultura tal-mewt u l-kultura tal-hajja" u l-attakk tas-setet fuq il-Knisja Kattolika.                                                                                                                                                                                |
| <b>13 ta' Ġunju 1994:</b> | dwar it-thejjijiet għas-sena tal-Ġublew. Xi kardinali wrew oppożizzjoni għat-talba tal-mahfra li l-Papa xtaq jagħmel għall-iżbalji ta' wlied il-Knisja tul iż-żminijiet. Il-Papa semma l-isfida kbira tal-mixja lejn l-għaqda shiha mal-Knisja Ortodossa, wara kważi elfejn sena ta' firda. |

# drawwiet missirijietna

© Anton F. Attard



## IL-MARA FIL-FOLKLOR GĦAWDXI

( *Ir-Raba' Parti* )

### DRAWWIET OHRA U SUPERSTIZZJONIJIET

Issa se naraw xi drawwiet u superstizzjonijiet antiki, kemm dawk li spicċaw, kif ukoll dawk li ghadhom jeżistu.

Meta xebba tilhaq għaž-żwieġ id-drawwa kienet li johorġu qasrija fil-gallerija jew fuq xi harriega. Dari n-nisa ma kinux jistgħu johorġu wisq hlief kmieni hafna u meta jagħmlu dan kienu jkunu mleffa tajjeb f'mantell b'wicċhom imghotti u ma jidhirx hlief ghajnejhom. Ix-xebbiet u l-miżżewġin kienu jilbsu differenti. Imma dan l-użu ilu li nqata'.

Meta ssir il-kitba taž-żwieġ l-gharus iwiegħed lil gharusa li jehodha xi festi popolari bħalma kienu San Girgor u l-Imnarja. Din id-drawwa aktarx dahlet minn Malta. Qabel jagħtu l-kelma lill-gharusu kienu jidilkulha xufftejha b'tahlita li minbarra hxejjex aromatiċi kien ikun fiha l-ghasel biex minn fommha johroġ biss kliem helu. Wara t-tieġ l-gharusu ma kenitx tmur id-dar tagħha mill-ewwel, imma tghaddi ġimgha ohra għand missierha. Imbagħad issir il-harga meta l-gharusu thalli dar il-ġenituri tagħha u tmur toqghod ma' zewġha.

Mill-ferħ tal-festa tat-tieġ se mmorru għad-dwejjaq tad-drawwiet folkloristiċi dwar il-mewt. Meta jmutathom xi hadd, dari n-nisa kienu jdumu ġimghat shaħ ma johorġu, hlief kmieni filghodu biex jisimghu l-quddies, mhux inqas minn erbgħin jum. Illum idumu biss xi tlett ijiem. Tradizzjoni antika kienet titlob li n-nisa ma jsajjrux għal tlett ijiem. L-ikel kien jinghata mill-hbieb jew qraba, anki mbegħdin. F'dak li hu lbies, in-nisa miżżewġin u l-gharajjes jilbsu l-iswed minn rashom sa saqajhom u kienu jużaw anki

l-mustaxija sewda. Fl-ewwel ġimgha tal-vistu ma kinux jilbsu u la kappell u lanqas barnuża, u kienu johorġu bil-ghonnella, li kienu jinqdew biha anki għall-knisja. Sa ftit żmien ilu għall-ġenituri kienu jdumu lëbsin l-iswed tliet snin, għall-ahwa sentejn, għall-qraba ohra sena u għall-hbieb xi xhur.

B'xorti hażina jkolli ngħid li n-nisa huma aktar assoċjati ma' l-ghajn hażina milli l-irġiel. Kemm dari, kif ukoll illum, hawn raxxa ta' nisa li għandhom fama kerha li jghajjnu. Biex wiehed jehles mill-ghajn hażina ta' dawn in-nisa jrid jagħmel il-qrun - in-nisa jagħmluh bil-mohbi taht il-fardal, inkella jilbes xi amuletti jew xi naghla. F'Sibt il-Għid ibahhru d-dar.


Biex ifejqu lit-tfal zghar minn xi qatgħa f'Sibt il-Għid jahsluhom fl-ilma bil-fjuri tas-Sepulkru. Xi tarbija li tkun se titlaq timxi ommha kienet itellaqha proprju mad-daqq tal-glorja li dari kien isir is-Sibt f'xi l-ghaxra ta' filghodu.

Xi nisa Għawdxin kienu verament jagħmlu ġid billi jpoġġu l-ghadam f'postu ta' min ikun lewa jew fekked idu jew siequ. L-ahhar mara li kienet tagħmel dan ix-xogħol kienet toqghod iż-Żebbuġ.

Għandna hafna rimedji mediċinali folkloristiċi dwar il-mard li jolqot in-nisa. Meta mara ddum ma tidhol fil-menstruwazzjoni tagħha kienu jippreparaw mistura mit-toghlija tas-salsaperilja li f'Ghawdex hi xi ftit rari. Jekk il-menstruwazzjoni tkun abbondanti kienu jixorbu l-meraq tal-lumi. Dwar l-uġiġħ ta' zaqq minhabba l-menstruwazzjoni kienu jieħdu kamumella, lumi, ilma zahar u anki jagħmlu xi sufa shuna. Għal menstruwazzjoni żejda kienu jieklu hafna frott frisk ta' l-istaġun.



Il-menopawsa ftit jew wisq taffettwa lin-nisa negattivament. Biex itaffu l-fwawar kawzati minnha kienu jxarrbu mohhhom b'carruta bil-hall jew jixorbu l-meraq tal-gheruq tan-nigem jew il-weraq tal-qasab wara li jghalluh u jsaffuh. Jiehdu tazza kemm-il darba kull jum. Ghall-ugigh ta' ras kienu jpoġġu patata maqsuma fuq mohhhom jew inkella jxarrbu saqajhom bil-mishun.



In-nisa mhux mizzewġa, bhas-sorijiet, kienu suġġetti li jaqghu f'hafna mard, speċjalment kankru u tumuri ta' l-utru. Kienu jippruvaw ifejjqu dan il-mard bi ġbajjar fuq iż-żaqq u mistura ghas-suffejra. Ghall-mard venerju kienu jahslu l-parti infettata bil-meraq tal-buqexrem. Ghall-irġiel, il-mard venerju jissejjah mard tan-nisa.

Sider il-mara huwa differenti minn dak tar-raġel.

Ghal dik li hi infertilità tal-koppji mizzewġin ġeneralment tehel il-mara. Imma meta jinstab li fil-fatt huwa r-raġel il-kagun ta' kollox, allura dan kien jiekol il-mazzit mid-demem tal-barri ghaliex b'hekk kien maħsub li jżid fil-fertilità. Kien maħsub ukoll li santa ta' Santa Elizabetta fuq is-sodda żżid il-fertilità billi din il-qaddisa kienet harġet tqila meta kienet imdahhla sewwa fl-età. Kien ukoll maħsub li meta l-mara timxi fil-qamar kwinta żżid il-fertilità taghha ghaliex skond il-qawl: *Jekk fil-qamar thuf, issahhan il-guf.*

Dwar tqala mhux mistennija, l-aktar barra miż-żwieġ, wiehed irid iġhid li dari kienet iddum ma tidher minhabba li kienu jilbsu lbies wiesa' hafna, apparti l-ghonnella li kienet ta' satra kbira ghan-nisa taghna. Infatti l-qawl iġhid: Mara bil-ghonnella la taf x'ghamlet u lanqas x'kellha. U dari kien hemm pjanti li kienu jintużaw biex jabortixxu tqala mhux mistennija. Xejn mhu ġdid taht il-kappa tax-xemx!

Huwa wkoll suxxettibbli ghal aktar mard. Kienu jippruvaw ifejjqu xi axxess fis-sider bil-ġbajjar tan-nuhhala u saħansitra bil-ġbajjar ta' l-ippurgar tal-hamiem. Fuq l-imsiemer kienu jaghmlu tadama maqsuma, ġbajjar tal-hubbejża u fumentu tal-mishun. Ghall-ghoqod fis-sider, li xi drabi kienu jkunu tal-kankru, kienu jaghmlu xi sufa shuna ghall-ugigh, inkella jpoġġu xi santa ta' xi qaddis li lejha ikunu devoti. F'kaz ta' kankru malinn, ir-riżultat ahhari kien ikun wiehed dizastruż. Dwar meta kien jiffjamma sider il-mara li tkun tredda' lil uliedha, aktarx minhabba nuqqas ta' iġjene, kien maħsub li dan jiġri minn xi ghajn hażina. Biex ma jiġrix dan kienu jsahhnu ftit żejt b'imgharfa fuq lampa tal-pitrolju u jidilku sidirhom bih qabel ma jressqu t-tarbija fuq is-sider. Biex toftom it-tarbija u twaqqaf il-halib, l-omm ta' dari kienet torbot sidirha b'faxxa jew harqa. Kienu wkoll jahslu sidirhom bl-ilma tal-buqexrem.

## KONKLUŻJONI

Dan kien fil-qosor il-folklor tan-nisa fil-gżira Għawdxija, l-aktar fl-imghoddi u xi ftit illum. Dan ma jfissirx li m'hemmx drawwiet tan-nisa ohra komuni ghal dak ta' l-irġiel jew li Malta m'hemmx aktar drawwiet folkloristiċi marbutin b'mod partikulari man-nisa. Nista' ngħid ukoll li bosta drawwiet Għawdxin jeżistu wkoll f'Malta, bl-istess mod kif drawwiet folkloristiċi taghna ghandhom ohrajn jixbuhom f'pajjiżi ohra, l-aktar dawk ġirien taghna bħal Sqallija u l-artijiet Gharab tal-Mediterran. Il-messaġġ tiegħi fl-ahhar ta' din il-kitba hu li l-poplu taghna ghandu jinteressa ruhu f'dak kollu li hu tiegħu, kemm dak ta' illum, u iktar u iktar dak ta' l-imghoddi biex ma jintesiex. Bħala poplu ghandna nkunu kburin bil-folklor taghna, l-istess bħal ngħidu ahna l-Ingliżi, poplu mill-aktar ċivilizzat li bena imperu li minn fuqu x-xemx qatt ma kienet tinzel. U ghalkemm dan il-poplu kbir ghandu hafna biex jiftaħar, il-folklor tiegħu ghandu tabilhaqq post prominenti.

Daqshekk iehor ahna l-Għawdxin ghandna biex inzommu quddiem ghajnejna li f'dak li hu folklor ghandna tabilhaqq biex niftaħru għat-tradizzjonijiet li zammejna hajjin għal mijiet u mijiet ta' snin, u ghan-nies taghna, Għawdxin bħalna, li kienu fost l-ewlenin li hadu interess, gabru u studjaw materjal folkloristiku li jiswa mitqulu deheb u li minghajru ċertament il-folklor Malti kien ikun ferm ifqar. U fost dan il-materjal, insibu b'interess speċjali, il-folklor li ghandu x'jaqsam man-nisa bħala ġens u n-nofs l-iehor ta' l-umanità.

# IL-MUŻEW TAL-FOLKLOR

(L-Ewwel Parti)

*Wara l-mawra tagħna fil-Mużew tal-Arkeologija, li nispera switilkom biex titheggu tmorru żżuru dak il-mużew, illum se nibdew dawra oħra ma' mużew ieħor. Din id-darba ser nidhlu fil-Mużew tal-Folklor, li jinsab fi Triq Milite Bernardo de Opuo, it-tieni triq fuq ix-xellug tal-Knisja Katidrali, fl-istess Cittàdella.*

*Bħalma tafu, fl-istess ħarġiet tal-Hajja f'Ghawdex qed tiġi publikata sensiela ta' artikli dwar il-folklor tal-gżira tagħna mill-folklorista magħruf Anton F. Attard, liema artikli jiswew mitqulu deheb għal kull min għandu għal qalbu dan is-sugġett. Issa, kif naħsibha jien, dan il-mużew huwa kumplimentari għal dawn artikli. Għaldaqstant mhix l-intenzjoni tiegħi li nidhol fid-dettal tad-deskrizzjoni ta' l-oġġetti esebiti f' dan il-mużew biex ma jkunx hawn żewġ kitbiet fuq l-istess haġa.*

## L-arkitettura

Id-djar qodma mibnija fl-aħhar snin tal-medjuevu, lejn l-1500, huma ta' l-istil spiss imsejjah hażin bhala "Normann" jew "Sikulo-Normann". Il-karatteristiċi ta' l-arkitettura huma bażikament Sqallin, aktarx taht influwenza Katalana (il-Lvant ta' Spanja), u għandhom xi ftit mill-istil imxerred mill-familja Chiaramonte fi Sqallija u fl-Italja t'Isfel, meta membri ta' din il-familja kienu Kontijiet ta' Malta fl-aħhar snin tas-seklu erbatax. X'aktarx li dan l-istil kompla lokalment wara li kien inqata' fi Sqallija.

Bhala grupp, dawn id-djar m'hawnx bħalhom fil-gzejjer tagħna, għalkemm hemm eżempji oħra fl-Imdina u fil-Birgu. Għalkemm mhumiex xi haġa tal-ghageb, minn ġewwa għandhom dehra li toghgob, filwaqt li l-faċċata, bil-bibien għat-tond b'samrotti wiesghin fil-hnejjiet, twieqi mifruqa fi tnejn b'kolonna rqieqa, u t-tinqix fin fil-gebla maltija, huma meqjusa bhala l-isbah fl-istil tagħhom f'Malta u Ghawdex.

Sabiex jiġu mharsa milli jaqgħu u jispiċċaw f'borg ġebel, bħalma gara lill-biċċa kbira tal-bini fiċ-Ċittadella, dawn l-eżempji mportanti ta' l-arkitettura domestika ta' l-aħhar snin tal-Medjuevu, ġew akkwistati mill-awtoritajiet tal-gvern f'Lulju ta' l-1981. Wara li tlestew ix-xoghlijiet mehtieġa ta' restawr, il-bini kien ufficijalment inawgurati bhala Mużew tal-Folklor, jew tat-Tradizzjonijiet Popolari, fl-20 ta' Novembru ta' l-1983.

## L-Assedju tal-1551

Meta wiehed jidhol ġewwa jinnota ċertu hmura fil-gebla. Din il-hmura hija mifruxa mas-sular t'isfel kollu. X'aktarx li dan il-kulur huwa marbut ma' l-assedju li kien sar fuq il-gżira ta' Ghawdex fl-Lulju ta' l-1551 mit-Torok immexxija minn Sinam Paxe. Dakinhar, proprju fis-27 ta' Lulju ta' dik is-sena, iċ-Ċittadella, li ma kelliex xi swar ta' sahha kbira, ċediet għall-qilla tat-Torok, u l-Ghawdxin, madwar 5000 persuna, tkaxkru fl-iskjavitù. Hafna bini kien inharaq, u din id-dar, li għandna nifmu kienet mimlija bil-qmuħ u d-dqiq, u kienet tappartjeni lil xi familja sinjura (allura mghammra tajjeb), messitha l-istess xorti. Hekk hu għaliex illum insibu l-gebel mahruq go din id-dar.



Giuseppe M.  
Bezzina

### Is-sular t'isfel

Barra minn dan il-fatt, l-intrata tilqghek b'dak il-taraġ wiesa', għalkemm ftit wieqaf. Is-sular ta' fuq iżomm fuq il-hnejjet wiesgħin u mimduda ta' l-intrata. Mill-intrata kif thares 'il ġewwa u tara dak il-fond, taqbdok kurżità biex mill-ewwel tibda tiskopri x'fih dan il-mużew. Hdejn ras it-taraġ insibu bir ta' fond mhux hażin, li għal kwazi s-sena kollha jkun fih l-ilma. Dan jingabar minn fuq il-bjut u jinzel minn katusi tal-fuhhar li jidhru fuq in-naħa l-oħra tal-hajt ta' l-intrata. Dan il-bir, ta' forma tonda u wiesgħa, għandu żewġ bokkiet: wahda hija dik ta' hdejn it-taraġ, u l-oħra tinsab taħt it-taraġ. Il-horża ta' l-ewwel bokka hija nteressanti hafna għaliex il-parti ta' fuq hija magħmula minn parti ta' kolonna ta' l-irham rumana, x'aktarx mehuda mit-tempju ta' Ġuno li kien jinsab flok il-Katidral, fl-istess Cittàdella. Fuq il-bir, imdendla fuq il-horża, naraw tarjola ta' l-injam li kienet tintuża biex itellghu l-ilma minn ġol-bir, waqt li fuq il-ġenb tal-bokka naraw is-satal.

### Kejl

Taħt it-taraġ naraw mdendel mal-hajt menfah tal-kubrit li kienu jittgħu fuq il-pjanti biex ma jintmessux. Iktar 'il ġewwa għal taħt it-taraġ, insibu sett ta' kejl għaž-żrieragh li jibdeu mil-kejla sat-tomna. Uħud minn dawn huma ta' l-injam waqt li oħrajn huma tal-metal. Naraw ukoll kejl għall-likwidu li jibdeu minn terz sa gallun. Dawn huma magħmula mir-ramm u kienu jintużaw fil-Fanal tal-Ġordan. Ma' dawn l-oġġetti naraw ukoll pompa li biha kienu jtellghu ż-żejt mit-tankijiet tal-hamsa u erbghin gallun għal ġol-laned.

### Użin

Fil-kamra faċcata ta' hawn insibu sistemi differenti ta' wżin. Kif nidhlu fuq il-lemin, imdendla mal-hajt,



It-twieqi uniċi li jinsabu fil-faċcata tal-Mużew tal-Folklor

hemm stasiji ta' kobor differenti. Il-kbira tiżen fuqha sa 600 ratal waqt li ż-zghira tiżen biha ftit uqijat. Naturalment jeżistu stasiji hafna akbar minn dawn, li kienu jiżnu bihom anke il-kanuni għal fuq ix-xwieni, kif ukoll oħrajn iżgħar, li kienu jintużaw biex jiżnu l-ittri fil-posta u wkoll għand tad-deheb biex jiżnu l-ġojjellerija. Għadek issib xi bidwi li għadu juża l-istasija għal bżonnijiet tiegħu. L-istasija hija magħmula minn rieġla tal-hadid li fuqha hemm immarkat l-użin anke fi frazzjonijiet żgħar. Fuq naħa wahda nsibu wkoll tliet gancijiet. Tnejn minn dawn il-gancijiet jispiċċaw fit-tond u l-iehor jispiċċa bil-ponta. Ma' dan il-ganċ tal-ponta kien jiddendel l-oġġett, bħal xkejjer mimlija, laham eċċ. Imbagħad, ir-rumana kienet tibbilanċja l-piż, u fejn tieqaf, jinqara l-użin.

Naraw ukoll imwieżen ta' kull għamla u kobor. Uħud kienu jintużaw fil-hwienet tal-merċa, oħrajn għall-bejgħ tal-qubbajd u għal kull tip ta' użin iehor. Min jaf kemm il-darba, meta tfajjel ċkejken hafi nigri ġo Marsalforn, kont nara xi sajjied ibigh il-hut u flok użin kien ikollu ċ-ċaġħak, naturalment ekwivalenti għall-użin. Is-sajjied, miskin, ma kienx ikollu flus



citadel video communications

Leaders in Sights & Sounds of Gozo

CVCLtd.

By The Bastion Road, Victoria Gozo Malta

Tel/Fax: 551936

Mobiles: 09491816 / 09460747

E-Mail: [cvc@gozotv.com](mailto:cvc@gozotv.com) Website: [www.gozotv.com](http://www.gozotv.com)

you name it...

...we do it

biżżejjed biex jixtri sett użin ufficijali. Kien jippreferi juża l-flus għall-bżonnijiet taċ-ċorma wlied li kien hemm iduru ma' djul martu. Fuq xkaffa fuq il-lemin ta' din il-kamra hemm sett użin tal-bronż li jibda minn nofs uqija sa wiżna. Għal dawk li ma jiftakrux, flok il-kilogrammi konna nużaw l-irtal.

Hawnhekk xieraq li nagħti xi miżuri u wżin li kienu jintużaw dari u l-ekwivalenti tagħhom illum:

**Tabella**

**Tul:** qasba = 8 xbar = 82.5 pulzieri = 2.095 metri  
 jarda = 3 piedi = 36 pulzier = 0.914 metri

**Area:** modd = 16-il-tomna = 96 sighan = 960 kejljet = 1.799 ettari

**Volum:**


barmil = 4 ġarar = 8 kwarti = 152 terzi = 43.187 litri  
 gallun = 4.56 litri

**Massa:**

qantar = 20 wiżna = 100 ratal = 3000 uqija = 79.379 kilogrammi  
 1 ratal = 800 grammi

**Flus:** lira = 20 xelin = 240 sold = 100 centezmu

Fin-nofs tal-kamra naraw il-paskula, tip iehor ta' użin. Fuq din kienu jintiżnu kull kwalità ta' oġġetti ta' ċertu kobor, bħal ngħidu ahna, ċestuni bil-patata jew bil-basal u hwejjeġ ohra. Imma l-aktar li ngib quddiem għajnejja huwa meta fi żmien it-tadam,



*In-naħa ta' ġewwa hekk kif tidhol fl-intrata*

il-bdiewa kienu jieħdu l-prodott tagħhom biex jintiżen għand Ta' Ghakrex, li kellhom il-magna għall-ghasir tat-tadam. Niftakar ukoll l-istess paskula tintuża mill-piżatur meta kien jizen l-gheneb għand l-ghassara.

Kif wiehed johroġ minn din il-kamra, mal-hajt fuq il-lemin jara mdendlin żewġt imnieġel wiehed kontra l-iehor. Dawn qeghdin hekk biex juru li wiehed kien għal min huwa lemini u l-iehor għal min huwa xellugi. Fil-fatt, ix-xfafar huma maqlubin kontra xulxin. Fejn l-imnieġel hemm ukoll il-kejl tal-qatta. Ngħidu ahna meta jsir il-hsad, dan kien jingabar f'qattiet, u dan kien il-kejl. Imbagħad kien jinbiegħ fi hmula, u kull hamel kien ikun fih tmien qattiet hawn Għawdex, għax f'Malta mingħalija kull hamel fih għaxra.

*ikompli fil-harġa li jmiss*

**Aħbar tajba għal dawk kollha li jhobbu l-wirt tal-Gzejjer tagħna**  
**Id-Dipartiment tal-Mużewijiet qed joffri dħul b'xejn fil-mużewijiet u s-siti li jaqgħu taħtu, lill-Maltin u l-Għawdxin kollha, kull l-aħħar Fladd ta' kull xahar.**  
**Inhegġukom biex tapprofittaw minn din l-offerta.**

**GESTHER RESTAURANT**

*Specializing in Local Dishes*

**Open from Monday to Saturday at Lunchtime**

*Gemma & Esther Said*

**8th Sept. Avenue, Xagħra, Gozo • Tel: 556621**

**la femme**  
 Ladies, teenage and child boutique

Karlu Galea Str., Victoria, VCT III - Gozo, Malta.

Tel. (+356) 564243 / 559886  
 Fax. (+356) 564215  
 Mob. 0947 4114

from Victoria Centre  
 from Mgarr

*Ehilsu mill-qilla tax-xemx u sebbħu djarkom  
bil-Vertical & Venetian Blinds & Roller Shades ta'*

*Tony Camilleri*

VARJETÀ KBIRA TA' BLINDS U SHADES TAD-DRAP,  
ALUMINIUM U PLASTIC, KIF UKOLL FLY SCREENS.




**KOLLOX BI  
PREZZIJET  
RAĠJONEVOLI**

*Għal aktar dettalji irrikorru għand:*



David Cocco Palmieri Street, Nadur, Gozo  
Tel. 553352 / 562211 - Mob. 099 5001 - Fax 562211



**ISSA TISTA' THAWWAR IL-BORMA BĦAL DARI !**

ISSIB, HWAWAR, FEXEJEX AROMATIĊI, FROTT IMQADDED GĦALL-ĦELU U PRODOTTI OHRAJN GĦAL-IKEL.


14-15 KERĊEM RD. VICTORJA, VLP 104 GOZO. TEL: 562160

# int

# u

# sahhitek

Dr. Mario Saliba M.D.



## Ftit Toghma Tajba!

Hafna drabi ahna t-tobba għandna tendenza li nkunu negattivi. Nghidu lil dak li jkun x'ma jistax jiekol u x'ma jistax jagħmel, iktar milli x'jista' jiekol jew jagħmel! Dan jiġri għax minhabba ċertu mard irridu niehdu dieta speċjali, u ċerti oġġetti ta' l-ikel jagħmlulna l-hsara. Per eżempju, jekk wiehed ikollu d-dijabete ma jistax jiekol affarijiet helwin, jekk ikollu l-kolesterol irid inaqqas ix-xahmijiet kemm jista' jkun, u jekk ikollu l-pressjoni jrid jillimita l-melħ. Dawn il-prekawzjonijiet jew pariri kulhadd jafhom. Illum ser nghid xi haġa dwar ċertu tip ta' ikel li soltu jitqies bħala hażin għas-sahha. Tifhmuni hażin! Dan it-tip ta' ikel jew xorb huwa hażin jekk jittiehed fi kwantitajiet kbar. Min-naħa l-oħra jekk jittiehed bil-moderazzjoni huwa ta' ġid għal saħhitna.

Wiehed mill-iktar oġġetti ta' l-ikel li għandu fama li jagħmel l-hsara huwa l-kafè. Jista' jkun li l-izvantaġġi tiegħu huma xi ftit imkabbra minna. Ftit huma dawk li jafu bil-vantaġġi li għandha din ix-xarba. It-taċċi tal-kafè mithun fihom hafna sustanzi li jissejju *antioxidants*. Dawn jiproteġu l-ġisem kontra l-mard tal-qalb u l-kanċer speċjalment tal-musrana. Il-kafè huwa tajjeb ukoll kontra l-marda ta' Parkinson u kontra l-ġebel fil-marrara. Vantaġġ iehor tal-kafè huwa li jekk tiehdu wara xi ikla dan iżommok imqajjem. Hemm min iqis din il-haġa bħala żvantaġġ, iżda fid-dinja kulhadd gostih. Issa l-mistoqsija tad-deheb hija: Kemm kafè nistgħu nixorbu kuljum biex niehdu dawn il-vantaġġi u fl-istess hin ma jagħmlilnix hsara? Normalment min jixrob sa tlett kikkri kafè

# LUMEN CHRISTI

# BOOKSHOP

## EASTER BOOKSALE 2001

*Roħs ta' 10% fuq kotba mill-isbaħ għat-tfal u għall-kbar*

mit-Tnejn, 26 ta' Marzu sas-Sibt, 21 t'April

9.30 a.m. - 12.30 p.m. - 7.00 p.m. - 9.00 p.m.

fil-Lumen Christi Bookshop, Triq Fortunato Mizzi, Victoria

kuljum jista' jgawdi t-toghma tajba u l-vantaġġi tal-kafè minghajr ma jkun hemm periklu ta' xi hsara ghal saħhitna.

Ikla gambli ftit jafu l-valur siewi li ghandha. Il-gambli fihom ammont kbir ta' vitamina E u l-minerali *Selenium*. Dawn huma ukoll *antioxidants* li jnehhu l-*free radicals* mill-gisem. Dawn il-*free radicals* jistgħu jikkawzaw il-kancer. Ghalhekk meta tkun f'xi restorant, tajjeb li tiftakar li l-gambli huma tajbin ghas-saħħa. Minkejja l-vantaġġi ghas-saħħa, niskuza ruhi ma' dawk li ma jistgħux jieklu l-gambli minhabba li ma jaqblux magħhom. Naf nies li huma allergiċi għall-gambli, u l-gambli jagħmluhom il-ħsara jekk jiekluhom. Izda dan bhal kull haġa ohra li ma tkunx taqbel mieghek.

Issa nsemmi x-xorb ta' l-alkohol. Din hija problema għax hafna huma dawk li jixorbu alkohol iktar milli suppost. Ghalhekk il-parir tiegħi huwa biex inaqqsu! Jiena nirreferi għal dawk li minhabba li għandhom ftit tal-pressjoni, jew inkella morda bil-qalb, ma jiehdu xejn alkohol. Ftit alkohol kuljum jagħmel tajjeb ghas-saħħa. Meta ngħid ftit, infisser tazza kuljum inbid ahmar jew grokk *whisky*. Dan ikun ta' ġid għaċ-ċirkulazzjoni, u jgħin biex l-kolesterol jibqa' bilanċjat. Hawn irrid ngħid li ż-żejjed hu n-nieqes, u ghalhekk hadd ma rridu jifhimni li tista' tixrob flixkun inbid kuljum għax dan l-inbid ikun magħmul id-dar jew għax ikun imhallat mal-luminata!



Kif wiehed jinnota l-enfasi qiegħda fil-kwantita` li niehdu mill-oġġett u, mhux li ma niehdu xejn. Il-moderazzjoni hija s-sigriet ta' kollox u jekk nagħrfu nikkontrollaw lilna nfusna nkunu ngawdu l-hajja u l-ikel minghajr ma nkunu nagħmlu hsara lil saħhitna.

## Xerri l-Bukkett



Bar

Restaurant Pizzeria

*Dine while enjoying the best view in the Maltese islands*

Triq iz-Zewwieqa Qala

Tel. 553500



## GELAT TA' VERU

## DOQTU???

### BAXAN ORIGINAL

SMUGGLER'S CAVE

BAR • RESTAURANT • PIZZERIA

IL-MENQA • MARSALFORN • GOZO

TEL: 551005 - 551983 FAX: 559959



## Ir-Referee Għawdxi Anton Zammit fuq il-panel tal-FIFA


Ir-referee Għawdxi Anton Zammit kiteb ismu fl-istorja sportiva Għawdxi meta sar l-ewwel *referee* Għawdxi li nhatar fuq il-Panel tal-FIFA bhala *referee* internazzjonali. Zammit ser jiehu post Charlie Agius li spiċċa minn *referee* internazzjonali minhabba l-età. Din l-aħbar inghatat minn Dr. Joe Mifsud, President tal-MFA waqt laqgħa tal-Kunsill, nhar il-Hamis 11 ta' Jannar li għadda. Ahna kellna l-opportunità li nintervistaw lir-*referee* Zammit waqt il-programm Zona Sport li personalment qed nipprezenta kull nhar ta' Tnejn fuq Radio Calypso.

Anton Zammit tweled ir-Rabat, Għawdex fis-17 ta' Frar 1964. Hu miżżewweg lil Noemi nee Said mir-Rabat ukoll u missier Nathanael u Jessica. Zammit sar *referee* f'Ottubru tal-1989 fl-età ta' 25 sena. Fl-1994 sar *Assistant Referee* tal-FIFA u fl-istaġun 1995/96 lahaq *Top Division Pool Referee* tal-MFA.

Mistoqsi dwar l-involviment tiegħu fil-football, huwa qalilna li minn dejjem kien iħobb il-football u fil-fatt meta kien tifel kien jilgħab ma' Victoria Hotspurs u wara mar mal-Calypsonian Bosco Youths. Sfortunatament kellu jieqaf minhabba *injury* f'irkopptu. Imbagħad fl-1989 kien gie mhajjar minn Frank Masini u Carmel Attard, żewġ *referees* Għawdxi, biex jagħmel il-kors ta' *referee*. Huwa fil-fatt kien attenda għal dan il-kors li kien sar f'Għawdex stess u wara kien ikkwalfika bhala *referee* tat-tielet klassi. Mistqosi dwar x'idejjqu fil-plejers, Zammit qalilna dawk li jtilflu l-ballun u jippruvaw jirbhu xi *foul* billi jaqgħu ma' l-art.

Dwar il-ġurnalisti Zammit jahseb li dawn mhux kollha l-istess u mhux kulhadd jiggudika bl-istess mod u kejl. Għalih hemm dawk tajbin li jikkritikaw b' mod kostruttiv imma hemm oħrajn li ma jaġixxux bl-istess mod. Però huwa aktar jagħti każ tal-kritika tal-*match inspector*, milli dik tal-ġurnalisti. Mistoqsi dwar l-eċċitament ta' qabel il-logħba, Zammit semma li din hija xi haġa normali, però bl-esperjenza din tibda tnaqqasha. Għall-mistoqsija jekk jagħmilx differenza jekk jirreffja fil-*Premier* tal-MFA jew logħba tal-*Youths*, hu qalilna li *referee* jiżbalja jekk jagħmel xi differenza għax kull logħba fiha l-importanza tagħha u trid tipprepara għaliha u tagħti l-attenzjoni kollha possibli.

Dwar l-isbaħ mument għal *referee* waqt il-logħba hu jahseb li dawk id-deċiżjonijiet li tiehu u wara mis-*slow motion* tinduna li kont tajjeb minkejja li jitqiesu bhala deċiżjonijiet kontroversjali, dawn huma affarijiet sbieħ u jagħtu raġun lir-*referee*. Id-dagħa u l-offiżi bil-familja huma l-aktar affarijiet li jweggħu lir-*referee*. Zammit jaqbel li *referee* għandu jirreffja timijiet mir-rahall jew il-belt ta' fejn joqgħod jew li fil-passat kellu xi konnessjoni magħhom. Dan għal fatt li għalih ma tagħmel l-ebda differenza, għax *referee* ma jinteressahx min jirbah jew jitlef iżda mportanti hu li jirreffja tajjeb b' mod newtrali.





Zammit jahseb ukoll li *referee* ghandu jkellem lill-ġurnalisti fi tmiem il-partita fejn ikun jista' jiġi spjegat ahjar dwar xi deċiżjoni li tkun ittiehdet. Jahseb li fil-futur ir-*referee* jibda jinghata dan iċ-ċans li jirrispondi mistoqsijiet li jsirulu mill-ġurnalisti. Dwar is-*slow motion* fiha jara l-pożittiv u n-negattiv. Pożittiv għax wiehed ikun jista' janalizza u jiggudika d-deċiżjonijiet li *referee* jkun ha.

Mistoqsi dwar liema partita s'issa tagħtu l-iktar sodisfazzjon, huwa qalilna li diffiċli jagħzel wahda għax għalih kull partita li jhoss li jkun mar tajjeb fejn id-deċiżjonijiet tiegħu jkunu ġew aċċettati mill-plejers din tagħtik sodisfazzjon. Imbagħad semmielna l-isbah mumentu fil-karriera fejn kull promozzjoni tagħtu sodisfazzjon. Semma wkoll id-debutt tiegħu fix-xena internazzjonali bhala *assistant referee* f'Wembley Stadium, kif ukoll bhala *assistant referee* fil-finali tal-Kampjonati Ewropej tad-D/18 fi Franza, u sintendi issa l-promozzjoni bhala *referee* internazzjonali fuq il-Panel tal-FIFA. Il-kelma tiegħu nstemgħet u l-FIFA ma naqsitx in-numru mill-erbgha għal tlieta fir-rigward tar-*referees* Maltin fuq il-Panel tagħha kif kien previst.

Dwar is-sabih ta' *referee*, Zammit qal li jekk inti tiehu l-karriera bis-serjetà din tagħtik sodisfazzjon, personalità, dixxiplina u serjetà. Dwar l-ikrah ta' *referee* jekk fil-fatt tista' ssejjahlu hekk, hemm li minhabba d-diversi mpenji dan jirrekjedi li tkun 'il bogħod mill-familja u dan hu sagrafiċċju kbir. Dwar l-iktar deċiżjoni iebsa li jrid jiehu *referee* huwa jahseb li kull deċiżjoni li jiehu *referee* hija xi ftit iebsa għax tim jaqbel miegħek u l-iehor le, però dik li trid tkeċċi xi plejer jew li tagħti *penalty* fl-ahhar hinijiet meta l-partita tkun għadha fi *draw*, dawn huma deċiżjonijiet iebsa li jridu jittiehdu għax jekk le, *referee* jista' ma jinżilx jirrefja aktar.

Mistoqsi jekk għandux xi *lucky charm*, Zammit qalilna li le, anzi, li għandu hu t-talb lill-Madonna Ta' Pinu, għax anke minhabba l-*injury* li kellu f'irkopptu bħal-lum sena, kif ukoll fl-istess waqt mietet oħtu Dorothy, kien ha deċiżjoni li jidhol kuljum Ta' Pinu. Huwa fil-fatt talab lill-Madonna biex jaċċetta kull deċiżjoni li tista' tiehu l-FIFA kemm jekk jiġi aċċettat kif ukoll jekk le. Fil-fatt x'hin sema' bl-ahbar li kien sar *referee* internazzjonali, beka bil-ferħ u immedjatament mar jirringrazzja lill-Madonna. Dwar l-ambizzjoni tiegħu issa li sar *referee* tal-FIFA huwa qal li dejjem trid thares 'l quddiem u huwa mportanti li jzomm il-livell għax mhux il-*badge* tagħmel *referee* tal-FIFA, iżda trid iżzomm ringlejk ma' l-art. Trid ukoll tagħmel hiltek kollha biex tirreffja bl-inqas żbalji u li titgħallem minnhom. Biex ma titkabbarx u li tghin lil shabek l-iktar dawk li għadhom jibdew il-karriera ta' *referee*.

Fi tmiem l-intervista tagħna, ahna staqsejna lil Anton Zammit x'parir jagħti liż-żgħażaġh b'mod partikulari lil dawk Għawdxin issa li jistgħu jharsu lejha bhala mudell biex jaqdbu l-karriera ta' *referee*. Huwa appella li jekk wiehed ikun lest li jagħmel is-sagrafiċċji u jiehu l-karriera b'ambizzjoni fejn ikun iħares li jrid jaasal sa fuq, wiehed jista' jirnexxi. Dan ukoll għax l-MFA tapprezza hafna s-sagrafiċċji li wiehed jagħmel kif ukoll id-dedikazzjoni li wiehed jagħti għall-karriera, fejn hawn l-MFA ma tagħmilx distinzjoni jekk intix Għawdxin jew Malti, kif fil-fatt sehh fil-każ tiegħu. Min-naha tagħna fil-waqt li nifirhu u nawguraw mill-qalb lil Anton Zammit, nixtququ l-iktar suċċessi biex mhux biss jagħmel isem u unur għalih personali, iżda wkoll għal Għawdex Sportiv.

**Lava**  
SOLAR HEATERS

**bava**  
Solar Heaters\*


Enjoy  
hot water  
all-year round

**bava**  
keeps you smiling  
even after you  
receive your  
electricity  
bills!

\*Closed loop system

No. 1  
for prices  
and quality

"Hillite", 113, St. Bert Str., Xewkija, Gozo. Tel: 555736 Fax: 555525  
Josies Ltd., (Bathroom Centre), Naxxar Rd., Lija. Tel: 440523, 410685  
F.A.M.A. Co Ltd., Melsons Bldg, Hamrun By-Pass, Marsa. Tel: 483782



# kurżitajiet

minn  
madwar

id-Dinja

*miġbura minn Pierre Mejlak*

- ❖ Lady Jane Grey saret Regina ta' l-Ingilterra fl-10 ta' Lulju 1553 fl-eta' ta' 16-il sena. Damet regina ghal disat ijiem. Imbaghad giet arrestata u eventwalment maqtula.
- ❖ Barbier f' St Louis, Missouri, ivvinta fertilizzant illi jinkludi xaghar maqtugh mill-istess klienti. Billi x-xaghar fih hafna nutrijenti bhan-*nitrogen*, il-barbier jghid illi dan jghin biex il-pjanti jikbru ahjar.
- ❖ King Camp Gillette, il-persuna li vvintat l-ewwel '*disposable safety razor*', miet fid-9 ta' Lulju 1932. Sa sentejn wara li hareġ bl-invenzjoni tieghu kien irnexxielu jbigħ biss 168 *blade*. Imma fis-sena ta' wara biegh 12.4 miljun *blade*!
- ❖ Fl-10 ta' Settembru 1897 sewwieq tat-taxi Ingliz, George Smith, wehel l-ewwel multa ghax kien qed isuq xurban.
- ❖ Id-demmi tal-gurat mhuwiex ta' lewn ahmar imma ta' lewn bajdani.
- ❖ Alice Wells kienet l-ewwel mara li dahlet f'korp tal-Pulizija fit-12 ta' Settembru 1910 fl-Amerika. Hi bdiet tagħmel parti mid-Dipartiment tal-Pulizija ta' Los Angeles.
- ❖ Id-Danimarka ghandha l-egdem bandiera nazzjonali fid-dinja.
- ❖ Jekk ghandek rih, int tkun qed tbatu minn "*acute nasopharyngitis*".
- ❖ L-Amerikani jieklu madwar 90 ettaru ta' pizza kuljum!
- ❖ Il-'*funny bone*' mhix ghadma imma nervitura.
- ❖ F'Malta hawn biss 17-il persuna li jistghu jiftahru li għandhom karozza Ferrari.
- ❖ Il-Costa Rica m'ghandha l-ebda armata nazzjonali.
- ❖ Kwazi f'kull lingwa tad-dinja, il-kelma għal 'omm' tibda bl-ittra 'm'.
- ❖ M'hemm l-ebda '*soda*' fis-"*Soda Water*".
- ❖ Kwart mir-Russja hija mghottija bil-foresti.



*Anke l-animali jafu jkollhom ċerti manjieri tajba! Dawn iż-żewġ t'ifniek bojod fis-silġ tal-Artiku (North Pole) għandhom id-drawwa jieqfu fuq riglejhom u jieħdu b'idejn xulxin meta jiltaqgħu! Min jaf għaliex, hux ?!*



# Dortelli & Woodworks

**For all kind of Furniture and Home appliances, Office Desks and Chairs, Filing Cabinets and Cupboards.**

**Workshop:**  
26, P.P. G.M. Camilleri Str.,  
Għarb, Gozo.  
**Tel./Fax: 560020**

**Showroom:**  
Borg Oliver Str.,  
Victoria, Gozo.  
**Tel: 564664**

**Mobile: 0940 5295**




*Ask for Bernard...With 25 Years of Experience*

## LUMEN CHRISTI BOOKSHOP

**LUMEN CHRISTI MEDIA CENTRE**  
**TRIQ FORTUNATO MIZZI, VICTORIA, VCT 111 - GHAWDEX**  
**TEL: 560496/7      FAX: 561860**

Kotba  
u rigali  
religjuzi



Kull xorta ta'  
Stationery u  
kiri ta' Videos  
edukattivi

Servizz ta'  
Photocopying u  
bejgh ta' karta

**Hinjiet tal-Ftuh**  
**mit-Tnejn sas-Sibt**  
**9.30a.m. - 12.30p.m.**  
**5.00p.m. - 9.00p.m.**

**OLIVER FRIGGIERI**

• L-ISTORJA TA'  
**GESÙ**

miktuba għat-tfal



- 80 paġna,  
illustrat bil-kulur
- 290 x 205;  
Hard Bound

**Ktieb  
b'aktar  
min skop  
wieħed:**

- Ktieb għall-qari mill-istudenti tal-5 u s-6 Klassijiet ta' l-iskejjel Primarji u l-1 sat-3 sena ta' l-iskejjel sekondarji.
- Rigal eċċellenti mit-tfal għat-tfal f'okkażjonijiet bħal Preċett, Griżma u oħrajn.
- Ktieb li għandu jkun fil-librerija ta' kull tifel u tifla.

Dan il-ktieb **HAREĠ** u jinsab għall-bejgħ mill-hwienet tal-kotba ewlenin.  
Għal aktar tagħrif ċemplu fuq Tel: 490540 / 449043  
E.mail: [contact@peg.com.mt](mailto:contact@peg.com.mt) Home page: <http://www.peg.com.mt>